


Il-Malti

RIVISTA TAL-AKKADEMJA TAL-MALTI



ħarġa LXXXVI 2014



Il-Malti

Rivista tal-Akkademja tal-Malti

ĦARĠA LETTERARJA
LXXXVI
2014

Pubblikazzjoni
L-Akkademja tal-Malti
klabb kotba maltin

Il-Bord Editorjali

Editur: Achille Mizzi

Membri: Toni Cortis

Inġ. Maurice Mifsud Bonnici

Claire Zerafa

Pubblikazzjoni tal-Akkademja tal-Malti

© 2014 L-Akkademja tal-Malti

ISBN: 978-99932-7-506-0

Iddedikat lil
Kelinu Vella Haber
1913 - 2014

Werrej

L-editorjal	
<i>Achille Mizzi</i>	1

POEZIJI

L-Iben il-Ħali	
<i>David Agius Muscat</i>	6
Kaptan	
<i>Kit Azzopardi</i>	8
Il-lanterna	
<i>Charles Bezzina</i>	9
Li Kelli Mmur Lura	
<i>Ġorġ Borg</i>	10
Firda	
<i>Ġorġ Borg</i>	11
Garden Fairy	
<i>Charles Briffa</i>	12

vi	II-MALTI	
	Sejf jinfidlek ruġek	
	<i>Charles Briffa</i>	13
	Waqt	
	<i>Joseph Buttigieg</i>	14
	Vjaġġ	
	<i>John Caruana</i>	15
	Ċaqlembuta	
	<i>Antoine Cassar</i>	16
	Haġa Tqila	
	<i>Carmel G. Cauchi</i>	18
	f'tarf il-blat	
	<i>Leanne Ellul</i>	19
	Int	
	<i>Victor Fenech</i>	20
	Pippin u l-bojja	
	<i>Charles Flores</i>	22
	L-arloġġ	
	<i>Joe Friggieri</i>	23
	Il-fjur tal-ġakaranda	
	<i>Joe Friggieri</i>	24
	Fjur tal-kaktus	
	<i>Joel Galea</i>	25
	Biss is-skiet	
	<i>Joel Galea</i>	27
	Għalissa	
	<i>Maria Grech Ganado</i>	28
	Ilsna	
	<i>Maria Grech Ganado</i>	29

Is-Sried Ixoqqna Fin Fin <i>Adrian Grima</i>	30
Ħsieb Halliel ... <i>Patrick Sammut</i>	32
Lament lil ommi <i>Salv Sammut</i>	33
Hekk kif tinħass ġol-arġa x-xitwa <i>Lillian Sciberras</i>	34

PROŻA

F'għajnejha, il-ħarsa siekta <i>Clare Azzopardi</i>	36
Għad jagħdab l-irdum <i>Paul P. Borg</i>	40
Forsi... xi darba <i>Charles Casha</i>	54
Faxxa ngħas <i>Sergio Grech</i>	67
Il-mejda tal-mogħdija <i>Pierre J. Mejlak</i>	71
Min jaf bi Stojan Kurepa? <i>Immanuel Mifsud</i>	76
L-ehrex jum tal-gwerra <i>Maurice Mifsud Bonnici</i>	87
Il-vażett tal-bewsiet <i>Rita Saliba</i>	93
Pjanu <i>Trevor Żahra</i>	98

TRADUZZJONIJIET

II-Halliel
Guy de Maupassant (Toni Aquilina) 102

Salvu tal-Pasturi
Francis Ebejer (Steve Borg)..... 107

Sunetti
William Shakespeare (Oliver Friggieri) 113

Nikteb...
Nizar Qabbani (Kevin Saliba) 116

L-editorjal

Achille Mizzi

M'ilux giet quddiem għajnejja l-arma tal-Akkademja tal-Malti li gġib il-motto “*Lingua Concordia Domi Forisque Decor*”, li jfisser “Il-kelma tal-għaqda fil-ħajja privata u pubblika hija l-gieħ tagħna”.

Bdejt naħseb kemm dawn il-kliem jixirqu bhala l-motto ta' għaqda li għandha fost l-għanijiet tagħha li taħdem biex iġġib 'il quddiem il-qagħda tal-Malti, l-Ilsien Nazzjonali tagħna, fl-oqsma kollha tal-ħajja. Mhux l-inqas fost id-dmirijiet li bihom hija marbuta l-Akkademja hemm l-obbligu li tippubblika ta' kull sena l-organu uffiċjali *Il-Malti* (Statut Art. 2.4). Bhala xhieda tal-qadi ta' dan id-dmir wassalnielkom f'idejkom dan l-Għadd LXXXVI għas-sena 2014.

Ħafna huma l-isfidi li għandha quddiem wiċċha l-Akkademja, (flimkien mal-Kunsill tal-Malti) fejn jidhol l-ilsien Malti u l-letteratura Maltija. Waqt li nifirġu li l-ilsien Malti ħa postu bhala wieħed mill-ilsna uffiċjali tal-Unjoni Ewropea fl-1 ta' Marzu 2004 u qed igawdi rispettt u dekor mhux biss f'Malta imma wkoll lil hinn minnha, qed narawh ta' kuljum jiġi moħfi minn għadd ta' problemi ta' thassir bhall-użu bl-addoċ mill-gurnalisti tal-pinna u tal-fomm, fuq il-gazzetti u l-mezzi l-oħra tal-komunikazzjoni. Hemm ukoll il-problema taħraq tat-tagħlim tal-Malti u l-enfasi fuq il-letteratura fl-iskejjel. Dan biex ma nsemmux it-traskuraġni f'dak li hu taħlit ta' registri lingwistiċi minn taqsima kbira tal-poplu li qed tirrendi ħafna drabi l-Malti mitkellem bhala xejn anqas minn kawlata.

Minħabba nuqqas ta' spazju mhux l-iskop tal-editorjal f'dan l-Għadd, li wara kollox huwa Edizzjoni Letterarja, li nistudjaw bir-reqqa liema huma

l-problemi. Imma dawn huma ħafna u s-soluzzjoni għalihom hija urġenti u teħtieġ impenn ta' kuraġġ u għarfien akkademiku. Jaħsel wiehed jgħid li hemm bżonn li titlaqqa' Konferenza Nazzjonali biex tistudja din il-problema. Dan huwa d-dmir tal-istituzzjonijiet uffiċjali bħalma huwa l-Kunsill tal-Malti kif ukoll ta' korpi oħra kostitwiti mill-volontarjat bħall-Akkademja.

Hemm imbagħad sfidi oħra marbutin mal-użu letterarju tal-Malti: sfidi li xi drabi ġejjin mill-istess eċċess ta' heġġa, min-nuqqas ta' kritika tajba li tagħzel il-qamha mill-karfa, min-nuqqas ta' incēntivi u sussidji għal min jōhrog għonqu biex jipubblika xogħlu, kemm ta' natura stampata bħalma huma kotba, rivisti, eċċ, kif ukoll ta' produzzjonijiet teatrali, radjufonici, eċċ. Pereżempju huwa paradossali li min-naħa tal-poeżija għandna abbundanza ta' xogħlijiet heġġin bla ebda kriterju u b'livell letterarju batut, filwaqt li min-naħa l-oħra għandna nuqqas kbir ta' xogħlijiet tajba għall-palk. Minkejja l-ftit drammaturgi serji li għandna hemm oħrajn li joqogħdu lura għax xogħolhom qatt ma jigi rikonoxxut bħala ta' livell u oħrajn li qatt ma ngħataw opportunità biex jidhru fit-Teatru Nazzjonali għax il-bibien qatt ma tbexxqu għalihom. B'dankollu ma rridx niftiehem li qed ngħid li għandna nwittu t-triq għall-kwantità b'periklu li fl-aħħar mill-aħħar issir ħsara lill-kwalità, tant li jitbaxxa l-prestiġju tat-Teatru Nazzjonali.

Hemm imbagħad il-kitba tar-rumanzi u n-novelli li, minħabba l-popolarità li jgawdu ma' faxxa wiesgħa tal-poplu mikluba għal rakkonti li jirriflettu l-ħajja kontemporanja bis-sabiħ u l-ikrah tagħha. Bħalissa din il-kategorija qed tgawdi suċċess minħabba għadd ġmiel u ta' prozaturi li qed jiktbu rumanzi li waqt li huma avangardisti fit-teknika u l-kontenut huma wkoll miktuba b'ċerta fantasija u ħakma tal-ghodda lingwistika.

Xi wħud minn dawn irnexxielhom saħansitra jissuperaw b'suċċess il-fruntieri Maltin u jippenetraw barra permezz ta' traduzzjonijiet megħjuna minn fondi minn diversi bnadi li nfethu fl-aħħar snin. Proġetti bħal dawn saru l-ambizzjoni ta' kittieba aktarx żgħażaġħ, li qed iħarsu lejn swieq bil-wisq akbar minn dak lokali, biex ma nsemmix ukoll il-prospetti ta' apprezzament wisq usa' mill-qasam ristrett ta' gżiritna. Din l-opportunità hi miftuha wisq anqas għall-poeżija li t-tixrid tagħha kien u għadu wisq iżjed ristrett minn dak tar-rumanz.

Hemm imbagħad il-kitba u t-tixrid ta' kotba ta' xjenza, storja, kritika, eċċ, li minnhom għandna għadd limitat ħafna, imma li jiswew mitqilhom deheb biex juru lid-dinja li f'Malta għandna nies kapaċi li jipubblikaw din il-kwalità ta' kitba aktarx akkademika bl-ilsien Malti.

F'dan l-isfond wiehed ma jistax ma jsemmix b'tifhir is-serata li saret fil-5 ta' Marzu 2014, f'għeluq il-250 sena mit-twelid ta' Mikiel Anton Vassalli,

magħruf bhala Missier l-Ilsien Malti, fil-Palazz ta' Sant'Anton biex tnedi l-ktieb tal-Professur Frans Ciappara, *M.A. Vassalli (1764-1829) An Enlightened Maltese Reformer* (Midsea Books, 2014). Din it-tnedija, li saret taħt il-patroċinju tal-E.T. Dr George Abela, President ta' Malta, seħħet bil-kollaborazzjoni tal-Akkademja tal-Malti.

Bir-raġun kollu dan il-ktieb seminali, li huwa miktub bl-Ingliż, sa jiswa ħafna biex it-tagħrif dwar il-ġenju ta' Vassalli jkun jista' jixtered mal-erbat irjieħ tad-dinja: ħaġa wisq mixtieqa biex jiġi mxandar mhux biss isem Malta imma wkoll biex jiġi apprezzat dejjem iżjed l-ilsien sabiħ tagħha.

POEZIJI

L-Iben il-Ħali

David Agius Muscat

Lu ħafna f'raħal ċkejken
ftit 'il bogħod, qalb il-ġħoljiet,
kien hemm dar kbira sabiħa
– lanqas taf x'inhuwa s-skiet –

għaliex fiha kienu jgħixu
żewġ subien ftit imqarbin;
l-għaxxa l-kbira ta' missierhom
jarahom jaqbzu ferħanin.

Għadda ż-żmien, u darba waħda,
iż-żgħir fosthom, ġa żagħżuġħ,
għamel hwejġu f'sorra ċkejkena,
tefa' fiha wkoll ftit dmugħ.

Ħdejn missieru mar imbissem,
qallu: “Pa, se jkollu mmur.
Din id-dar mhijiex ħlief bejta,
jiena kbirt, jien iss'għasfur!”

“Imma jien!” u nfaqa’ jibki ...

“Pa, ħallini nbus saqajk!”

“Jien inbierkek, ġħażiż ibni,
anzi nbierkek dawk ġwenħajk

illi ’l bogħod se jeħduk minni

biex xewqatek hemm issib ...

Ftakar biss li jiena miegħek;
tkun fejn tkun, jien dejjem qrib!”

U hekk telaq lil missieru
b’passi mġħagħġla imma tqal,
u ma riedx iħares lura
f’dawk it-toroq kollha dwal ...

Hekk ġħaddew l-iljieli, il-ġranet,
u x-xewqat taru mat-trab,
u daż-żmien li xuxtu bjadet
m’ġħadux joħlom jara s-sħab

daqqa jlebbet qisu żiemel,
jew iljun li ġej ġħalih ...
Dak li xtaq f’uliedu sabu;
bihom biss qalbu tistrieħ!

Sakemm darba filġħaxija
f’dawl il-kwiekeb u oħrajn,
iben minnhom qallu mbikkem:
“Pa, berikli dal-ġwenħajn!”

Kaptan

Kit Azzopardi

Hkimtni,
Kaptan tal-bnazzi.

*“Ma rajtx il-gawwi
gej gerrej? Ma rajtx
id-dlam jtkaxkar lej?”*

Ma rajtx id-dlam?

Hkimtni,
Kaptan tal-bnazzi.

Inzajt l-uniformi
– biex tinkini nzajtha kollha –
u mxejt fuq tuli
għal fuq ix-xatt;
u rħejtli l-irbit
xħin irħiena
l-bnazzi.

Il-lanterna

Charles Bezzina

Iltqajna hdejn lanterna skont il-wegħda,
u ntlifna b'bews ta' mħabba bla tkellimna.
Harisna mitlufin, trassejna f'telfa,
u ħlomna ħolm sabiħ ta' elf tifsira.
Ftakarna fina biss, mument li xtaqna
ma jgħaddi qatt minn fuqna.

Imbagħad skantajna nħarsu lejn il-baħar
u qrajna l-versi strambi tal-mitt mewġa
li ħabbtu bla twegħiba, konkluzjoni
li ridna t-tnejn biex naghlu l-ktejjeb tagħna
u niktbu ieħor ġdid bla dmugħ f'għajnejna.
U morna lura ħesrem lejn l-imgħoddi
bil-kwiekeb ta' fuq rasna jgħoddu l-passi
l'għamilna bla ndunajna, waqt li nsejna
li rgajna qed nitgħannqu l-aħħar darba.

Li Kelli Mmur Lura

Ġorg Borg

Li kelli għal ftit immur lura,
wisq lura fiż-żmien

kont nagħzel il-ħajja tax-xagħri
u l-kenn tal-għerien

ħa nasal li nifhem il-bidu
ta' dak li xi darba
kont jien.

Firda

Ġorġ Borg

Qalbi qabdet u telqitni.
Dakinhar 'qas biss kellmitni.

Forsi xtaqet li tkun ħielsa
ġo xi sodda ratba u mielsa

għalkemm tajtha kenn u shana
ħalli ttul l-imħabba tagħna.

Issa l-qalb iġġorr il-ħtija
għal tant għożża fl-art mormija.

Garden Fairy

Charles Briffa

Fi dħul ir-rebbieġha
ġo Neverland
xirfet
warda rqiqa mill-wied
mal-karba misluta mill-qalb.
Ratu ġej lejha:
buffu
b'cinga ġġebbdū.
Il-weraq daru kontra xulxin, kollha.
U hu ġġebbed sa laħaqha –
sbejha u tfuħ friska.
Ried jaħtafha jqaċċatha
ħa jzommha ma' qalbu
u jifga l-karba.
Missha –

Il-buffu dar
ikarkar il-karba ta' qalbu.
Fil-wied il-warda warrdet
u l-karba siktet.

Sejf jinfidlek ruħek

Charles Briffa

F is-sitt xahar
it-tabib niżel
għand ix-xebba
u qalilha:
“Tibżax:
se tnissel fil-ġuf
u jkollok iben.”
Thawdet
mimlija bit-toqol
u qaltlu:
“Kif ikun dan,
ladarba jien
ma nagħrafx raġel?
Irgiel imqaxxin kienu.”
U t-tabib
fid-daħna tat-tkeċċija
u t-tmiem
sema’ l-bikja ta’ ruħha
u qalilha: “*Termination*”.
“Ikun minni skont kelmtek.”

Waqt

Joseph Buttigieg

Hawn isfel
jintaxru s-sekondi
ma' kull fergħa u blata mdarrsa
bħall-arloġġi ta' Dali.

Ebda werqa ma titharrek,
ebda ħoss.

Wieqfa zoptu f'nofs inzulha
l-għabra tgħammex
fi swaba' ta' dawl.

Waqt limpidu –
sa ma jfaqqa' t-trabokk lejli
fuq dal-ħondoq
ikkattizmat.

Vjaġġ

John Caruana

Minn ġo tieqa
ta' kmajra
fl-isptar paul boffa,
rajt vapur mill-kbar nett
ħiereġ bil-mod
mill-port il-kbir.
Fuqu,
ma nafx kemm-il passiġġier,
joħolmu mitt ħolma,
jieħdu l-aħħar ritratti
qabel ikomplu
bil-vjaġġ.

Harsti mbagħad
mill-ġdid fil-kmajra,
fuq sodda,
bil-fdal ta' oħtna
fuqha....

ġisem imġhattan,
jithabat,
jirbaħ żewġ nifsijiet,
jistenna
li jibda l-aħħar vjaġġ.

Ċaqlembuta

Antoine Cassar

Fis-skiet tal-bieraħ,
sider ma' sider, irtubija,
ġildti niezla f'ġildtek
bħal tifel diehel fil-baħar...
Inqajt għal sekonda,
ikkonkludejt għal darb' oħra:
dil-ħajja, ma nistax nimmaginaha
mingħajrek.

Illum, bejnietna,
is-silġ jirrifletti fis-silġ,
skiet tant sfiq
li ma tferrqux, lanqas b'serrieq...
Ninqata' għal sekonda,
nerġa' nikkonkludi:
dil-ħajja, ma nistax nimmaginaha
miegħek.

Nittanta nippassiġġa, naqsam
is-skiet fis-skiet,
beżgħan li nirfes werqa m qarqça

u nqajjem leħnek jaqta'.
U ngħix hekk, bejn vi u va,
bejn ġenna tal-fildiferru
u infern jitwarrad,
tmiem ma jistax jintemm,
sajf u xitwa xorta, l-istess
għaraq tad-demmm,
konkluzjonijiet
iduru ottijiet,
farfett imtaqqal wisq
biex itir jew biex jistrieħ.

Diċ-ċaqlembuta
titbandal b'pizijietna,
għad tibda żzaqżqilna f'widnejna...
Biex ninżel intiha ż-żejt, tikka, kemm
kemm, ikolli nħallik l-art...
Titlaq jew tibqa'?'
Jekk titlaq,
fejn tmurilna?
Jekk tibqa',
thallini nilħaq l-injama
biex nerga' nitla'?

U kieku tinżel miegħi,
u mmorru nitbandlu band'oħra,
fil-baħar mielaħ
ta' mħabbatna,
fil-mewġ ta' baħar
li jibda, u jibda, u jibda...

Haġa Tqila

Carmel G. Cauchi

Kemm insibha haġa tqila
nirreżisti f'dit-tempesta
hekk qalila!

Ir-riħ mġhaddab qed ivenven,
qed iċarrat b'qilla l-qluġħ;
l-ilma diehel sew fil-ġifen
minn kull fil u xaqq miftuħ.

Qed jintrakat,
qed iżaqżaq,
qed iċaqċaq l-arblu l-kbir,
u nistenna li jinqasam
f'ħin qasir.

U daqskieku biċċa sufra
qed jitbandal fl-ilma l-ġifen
ma' kull ħalla...

waqt li jien herqan nistenna
li int tixref mis-sħab iswed
biex iddendel il-qawsalla.

f'tarf il-blat

Leanne Ellul

Nitla' fuq ponot s'bgħajja f'tarf il-blat
Biex nilmaħ l-aħħar nitfa xemx tinkini.

Kif toghdos taħt l-ilma, nibda nistenniek
tqum mir-ramel tiffurmani all'għalik
bħat-tifel żgħir li kont b'subgħajk għarriexa
bħat-tifel kbir li int b'subgħajk għatxana.

Għidli li tibqa' tridni mqar sa ma
nneħhi l-aħħar nitfa ramel f'xagħri.

Int

Victor Fenech

(bi tweġiba għall-poezija tiegħi JIEN
li tagħlaq bil-versi ‘Jien...min jien?’)

La staqsejt,
niprova ngħidlek int min inti,
mela le!

Inti ċittadin ta’ dil-pjaneta u werriet tal-Univers.
Inti Malti-Ewropew-Mediterranju,
wild ix-xamma tal-baħar l-għelieqi tan-nanniet.
L-ispirtu tiegħek laburist-nazzjonalist – u
la inti Laburist lanqas int Nazzjonalist.

Inti kwiet-polemikuż
pacifist-perikoluż.
Inti fjamma spiritwali
mingħajr m’inti reliġjuż.

Int moħħ tiben jixtieq jifhem
Int huġġieġa tnefnem fin
Int ponn trab jisfida ż-żmien
Int ħarrab minn kull unur
Int enimma bla valur.

Inti b'saħħtek u int dgħajjed

Int bezziegħi-kuraġġuż

Inti essri misterjuż...

onġi onġi onġella

onġijo kavallier ...

xi jrid l-ambaxxatore?

irid tifla sabiħa!

onġi onġi onġella

onġijo kavallier...

U fejn konna rgajna ġejna:

statwa mielha

xmara tmewweg

mewg ihaxwex

taħt il-pont tal-

'Jien ... min jien?'

Pippin u l-Bojja

Charles Flores

Harist f' għajnejk u dlonk intbaht
Li wasal kien
Il-waqt tal-fird' għalina.
Dik il-kobba silġ
Rajnieha ddub u surtek tkemmxt
Bil-uġiġh.
Ridt li nkun ħanin,
Għażiż Pippin,
Hekk qal kulhadd...
U raqqdu, u raqqdu, jahasra.....
Spicċajt il-bojja kiefer tad-destin.
Imħabbtek ta' bla qies
U ta' bla tarf
Illum bħal film li diġà qdiem
U qed jisfuma fit-tifkira twegġa'
Ta' kuljum,
Bix-xeni fuq pellikola ta' snin twal u ljieli mdawla
Ta' fsied u l-isbaħ kumpanija.
Wieħed minna kont,
Minn tal-familja, Pippin.
It-tluq li tellqek dan il-bojja
Kien biss
Għax ried jurik li jhobbok...

L-arloġġ

Joe Friggieri

I tektek itektek
l-arloġġ tal-vevtrina
iqassam ħajjitna
fil-ġranet u x-xhur

għaddej bla ma jaħseb
xi jfisser għalina
u jibqa' jinkina
kull siegħa li ddur.

Il-fjur tal-ġakaranda

Joe Friggieri

Mal-ilma tal-funtana
u l-kant tar-ruzinjol,
mal-ħoss tar-riħ li jvenven
fil-friegħi tal-prinjol,

il-fjur tal-ġakaranda
jirtogħod bejn żewġ werqiet,
u jaqa' fil-ħamrija
bla ħoss ta' xejn, fis-skiet.

Fjur tal-kaktus

Joel Galea

La niftaħ jien
tistenna ħoss
imkien u mkien.

Għax jien
tal-ġhatx jien fjur

tas-skiet
li ma jistax
ikun miksur.

Jien id-dulur
ninfexx fi lwien

ftuħ il-kustat
ipperpetwat

kxif il-ġewwien.

La niftaħ jien
ixhet għajnejk
go ħogri fond

u kullimkien
issamma' s-skiet
tal-għatx profond.

Biss is-skiet

Joel Galea

Trab merfugh
mill-mewġ tar-riħ
hu l-kliem kollu
li f'riġlejk
nitfisser bih.

Trab merfugh
minn nifs l-ugigh.

Jehda r-riħ,
imut il-kliem.

Biss is-skiet
hu l-ġien
bla tmiem.

Għalissa

Maria Grech Ganado

Swied – ħlief xaqq
dawl inemnem
u ħaġra m'għonq raġel

nieċu nifs twil u nissogra
għajnejja mbexxa
biex hemm fil-fond nett

inbuslu nifs twil ...

ngharrfu li m'iniex se nibqa'
bilfors miegħu
ngharrfu li jekk nintrabtu

għalissa biss

bla kliem iħoll il-ħaġra
joffrihieli ġizirana
u jorbotni f' dirgħajh

*araha ġejja araha ġejja
din il-bewsa min tahielek?*

İlsna

Maria Grech Ganado

İlsna nigġieža
ħodor fejn nixef kollox
werqiet il-palma

Is-Sried Ixoqqna Fin Fin

Adrian Grima

Lil Walid

Ghedtli li aħjar ma tħammilx,
għax il-ħmieġ li ttella' ma jaħmilx,
iħhammarlek wiċċek, ismek
ġismek jitkebbeb fil-fdalijiet u l-irwejjaħ qodma
li ttella' miegħek.
Dawk li kont ħsilt minn fuq ġildek,
dawk li kont qlajt mal-ħemda wara x-xorb.

Hallih għall-irdoss, għedtli,
għax la tqanqal iddardar,
u la ddardar taqla',
u jiġi żmien li ma tkunx tista' taqla' iżjed,
u aħna m'għandniex stonku,
l-istonku taġħna delikat,
l-aċti tiegħu vendikattivi.

Għedtlek li dak li ttella'
jista' jintuża bħala xhieda kontrik,
li l-provi tal-innoċenza tiegħek
isiru l-kap t'akkuża.
Għedtli li l-ħama mxarba
la titla' tibbies,
u qatt ma tista' tnizzilha lura fil-qiegħ;
li mill-qiegħ ittella' xfafar antiki
li jqattgħu l-laħam biċċiet,
li iktar ma tikber iktar inixxu demm il-ġrieħi,
li jibqgħu jtebbgħu,
li ma jkunu jridu jagħlqu b'xejn,
lanqas bix-xfafar misnunin tal-psikoterapisti.

U allura ma qlajna xejn mill-qiegħ.
Xejn li jdardrilna l-istonku.
Xejn li jimmakkja d-dijaframma.
Xejn li jobrox is-sadid.
Hallejna s-sried tal-Imdina u r-Rabat ixoqqna fin fin,
moħħna mistrieħ li almenu
qegħdin maġenb xulxin.

Ħsieb Ħalliel...

Patrick Sammut

Bħalma x-xħiħ isorr il-muniti
waħda fuq l-oħra
u joqgħod attent li ma jitlef
lanqas waħda minn dawn uliedu
hekk prezzjużi,
hekk jiena
nagħsar sal-aħħar qatra
is-sigħat, il-minuti u s-sekondi
tal-jum disponibbli.

Nibqa' mqajjem
intella' u nnizzel sal-aħħar waqt
nistaqsi jekk dawn uliedi
tajthomx ilkoll il-ħin li
stħoqqilhom,
inkella ma nagħlaqx għajn.

Il-leblieba tiegħi
mhix is-sigaretti u 'qas il-muniti
imma l-pinna u l-pitazz.
Hekk biss inkun naf li
nfaqt kull sekonda b' mod għaqli
f'tarf kull jum
li jaħrab bla ma jħares lura.

Lament lil ommi

Salv Sammut

Qatt ma haddantek miegħi għax kont nisthi,
 Qatt ma bist lil haddejk għax kont imgerrex,
 Qatt m'għedtlek kliem sabiħ għax ma kienx fija.
 Dejjem xtaqt nurik dan kollu.
 Kont naf li tixtiequ.
 Dejjem stennejtu u ridtu mingħandi
 Imma jien bqajt inżomm lura
 Mhux minn nuqqas ta' qima jew rispett
 Lejk. Kont t'għalija waħdi – solitarju!
 Izda, emmint ġo qalbi l'int il-blata
 Li l-mewġ tal-baħar għalkemm hebb għalik
 Ma dgħajfikx u ma ġarrbikx.
 Int sirt il-wens, sirt ir-refuġju tagħna
 Meta l-maltemp hebb għalik u għal darek.
 Kont naf li lili iġġibni bil-bosta
 Għax kont kwiet, ma ninkwetakx.
 Illum għaddew id-deċennji minn tluqek
 Kif l-istess għaddew minn fuqi
 U l-arloġġ kieku nista' nregġa' lura
 Kont ngħidlek dak li qatt m'għedtlek snin ilu
 U nurik li m'iniex daqshekk miegħek –
 Indifferenti.

... Kieku nista'!

Hekk kif tinħass gol-arja x-xitwa

Lillian Sciberras

Hekk kif tinħass gol-arja x-xitwa
jittanta jiġi jżurna f’San Ġiljan
il-gawwi xalatur riekeb il-Grigal.

Itterraq bejn is-sema u l-ilma
dar-riħ ta’ qilla ġej mil-Lvant
jagħraf iżeffen mewġ il-baħar
f’dagħdigha wara l-oħra li tispicča
ħabta u sabta dritt gol-moll –
gwardjan kajman ta’ dawn l-inħawi.

Fis-sema sadattant
il-gawwi li ġie jżurna,
imħarrek u kurjuż,
jiżfen fil-ġholi ż-żifna tiegħu bla tfixkil
fil-wisa’ ħielsa tas-smewwiet
mingħajr ma jsib ostakli,
u lanqas mollijiet.

PROŽA

F'għajnejha, il-ħarsa siekta

Clare Azzopardi

*Kull darba li nħares lejki, ilma miexi
tad-Danubju, nilmaħ il-ħarsa siekta
t'għajnejja għajjenin jistadu s-sewwa
f'kull moviment ...*

Minn Széchenyi Lánchíd ta' Immanuel Mifsud.

F'għajnejh għajjiena, il-ħarsa siekta. Sikta li ilu jgħorr miegħu għoxrin sena.

Għax għoxrin sena ilu, ix-Xmara Ġordan imtliet bil-ħarsa ċass ta' niesu. Għax għoxrin sena ilu kellu jaqbad il-ftit ritratti mtappna, bil-ħarsa mcallsa u siekta ta' ommu u ta' missieru u jitlaq 'il bogħod minn pajjiżu. Għax għoxrin sena ilu spiċċa fuq gżira ċkejna f'nofs il-Mediterran u baqa' hemm: fuq gżira mcaħħda minn kull xmara siekta u mbikkma. Ma riedx jaf bi bliet bix-xmajjar għax ix-xmajjar bħan-nanniet, kien jgħid, jirrakuntaw ħafna stejjer qodma u koroh. Għax ix-xmajjar jibku dejjem.

Sab baħar salvagg u kiefer minflok; baħar li kien igiblu miegħu l-istejjer mielħa ta' šhabu u niesu. U kien jirrabja fis-skiet mal-blat aħrax, mal-ħalel għolja. Jirrabja għax ma kienx hemm biex jgħinjom. Jirrabja għax jum fost l-oħrajn il-biża' gēghlitu jitlaq u dik l-istess biża' ma kinitx qed tħallih imur lura. Jirrabja għax l-affarijiet ma jinbidlu qatt. Jirrabja fis-skiet b'għajnejh jistadu s-sewwa f'kull moviment max-xtajta.

Imbagħad darba sab lilha fuq facebook.

Mhux li kien jinteressah ħafna jiċċettja ma' nies li ma jafhomx. Għalih il-facebook kien biss il-pont trasparenti li jgħaqqdu mad-dinja Għarbija. Imma Eva kienet differenti. Kienet tħobb tirrakkonta l-istejjer u l-ħrejjef li nibtu mid-Danubju: stejjer qodma, stejjer godda li qatt ma kien sema' bħalhom. Kien saħħru l-iktar il-mod kif kienet tirrakkontahom. Kienu stejjer li għenuh jitbissew u li żammewh 'il bogħod mill-uċuħ ċassi fix-Xmara Ġordan u mir-rakkonti tad-dwejjaq li l-baħar kien iġib miegħu minn pajjiżu sax-xtajtiet ċkejna tal-gżira. Qaltlu li mhux vera li x-xmajjar kollha għandhom memorji koroh. Qaltlu li mhux vera li x-xmajjar kollha laqgħu fihom il-ħars ċass ta' nies innocenti. U hu kien jisma' u jitbissew; xi ftit xettiku forsi, imma l-vuċi tagħha biss ukoll kienet tmellsu. Qaltlu l-istorja tal-mara ħdejn ix-xmara li tbigh il-fjuri sempliċi lill-irġiel biex jagħtuhom lin-nisa tagħhom; u meta jasal il-lejl, u jkun fadlilha ftit fjuri, titfagħhom waħda waħda fix-xmara biex anki hi timtela bil-kuluri. U qaltlu li ma' kull fjura li l-mara titfa' tinbet storja ta' mħabba.

M'emminx. Ovvja li m'emminx. Dar-romantiċiżmu kien beda jdaħħqu aktar minn xejn, imma l-ħsieb ta' dil-mara ħdejn ix-xmara tbigh il-fjuri ma setax ineħħih minn moħħu, u r-ritratt ta' Eva, dejjem daħqan, fuq facebook, kien sar iktar minn sempliċi ritratt. Jorqod u jqum beda jaħseb fuqha biss. Billejl kien saħansitra beda joħlom iljieli twal ta' mħabba ma' Eva ħdejn id-Danubju. U ħolom li qed ipoġġilha l-fjuri mlewna fuq sidirha abjad.

Darba waħda staqsietu biex imur jaraha, "Ejja," qaltlu. "Ejja int," qalilha. Imma hi ma kellhiex ħsieb li żzur gżira niexfa mix-xmajjar. Allura ċeda. Wara kollox kien ilu ma jsiefer. Kien nesa x'jiġifieri ssiefer. Staqsieha kif se jsibha u qaltlu, "issibni ħdejn ix-xmara." U daħaq. Qalilha li hekk mhux biżżejjed biex jiltaqgħu. "Ejja," qaltlu, "biex tara l-ilma miexi tax-xmara bħal liżar kbir, ejja biex tismagħha tirrakkontalek l-istejjer ta' mħabba. U tibżax, lili ssibni żgur. Twasslek hi għal għandi."

Dik kienet l-ewwel darba f'għoxrin sena li telaq mill-gżira biex imur ifittex l-imħabba ħdejn xmara differenti minn dik ta' tfulitu. Kien ċert li kienet ġennata mill-kbar. Għax hu kien tip Prattiku s-soltu, ir-romantiċiżmu jqazzu u ħafna drabi ma jemminx fl-imħabba. Ĥalef li ma kellux jaqa' għal xmara oħra ta' dmugħ. Ma kellux iħalli d-Danubju tisseduċih. Imma xorta waħda kien jinsab fuq l-ajruplan lejn Budapest biex ifittex lil Eva, sabiħa u misterjuża; Eva li sar jafha biss fuq facebook. U bla indirizz, wara kollox, forsi ma jsibhiex, imma anki din il-logħba, fiha nfisha, kienet eċċitanti. Le, ma kienx inkwetat għax

fil-aħħar mill-aħħar jekk Eva ma teżistix, jew jekk Eva ma titfaċċax, kellu jqatta' biss ftit jiem fil-lukanda ta' hdejn il-pont tal-ktajjen u mbagħad jiġi lura.

Ix-xmara ma rrakkontatlu l-ebda storja fis-siġhat bikrin ta' wara nofsinhar. Fakkritu biss fix-xmara ta' pajjiżu u ħallietu waħdu jibki l-memorja ta' ommu, ta' missieru, ta' ħutu ... Halef li din kienet l-ewwel u l-aħħar darba li se jżur belt bix-xmara għaddejja, għajjena. U jekk ma jsibx lil Eva kien se jippakkja kollox u jmur lura l-ajruport dakinhar stess.

Imma filgħaxija, meta x-xemx kienet għadha mdendla, ra tfajla bil-fjuri f'idejha tistenna lil xi hadd jiġi jixtri. U resaq bil-mod biex jara min kienet. Hi kienet. Is-sabiha Eva tal-ħafna stejjer u l-ħafna ħrejjeff. Fil-pront għarfitu u tbissmet. U għal ftit waqtiet ma lissnu ebda kelma. Imbagħad tefgħu l-fjuri li kien fadlilha fix-xmara, "għal niesek," qaltlu, "għal niesek li nqatlu u tefgħuhom fix-xmara."

Kellha appartamenti ċkejken Eva. L-art kienet miksija bl-injam iżaqżaq ma' kull pass umli li tagħmel. Il-kċina daqs nitfa tesa' biss persuna waħda, kamra oħra b'sufan u mejda qodma, żlugati u kamra tas-sodda bit-*toilet* u d-docċa. Imbagħad kien hemm kamra oħra hdejn dik tas-sodda li qatagħha li kienet il-kamra tal-imbarazz għax il-bieb kien magħluq. Sthajjel li kienet żgħira bħall-bqija tal-kmamar l-oħra u li malli tiftaħ il-bieb, jinbeżaq kollox għal wiċċek. Kielu u nhabbu u pejpu sigarett wara l-ieħor. Ma' kull ċikka li tghaffġet intemmet storja.

Kien fit-tieni lejl li qam biex jixrob ftit ilma u ra dawl ċkejken ħiereġ mill-kamra li skontu kienet tal-imbarazz imballata tant li ma tkunx tista' tidhol fiha. Imma fil-fatt kien mar żmerċ, għax kieku kienet fgata bl-imbarazz ma kienx ikun hemm il-bieb imbexxaq u d-dawl ħiereġ. Għax kieku, kif sthajjel hu, l-imbarazz kien ikun qed jittawwal mill-bieb u minn dal-bieb kien hemm biss kalma ħierġa u ftit dawl bati. Ma resaqx iktar, xorob ftit ilma u reġa' mar fis-sodda jstennieha tiġi tghannqu. Ma jiftakarx jekk gietx. Jiftakar biss li stennieha għal ħin twil imma mbagħad raqad. L-għada filgħodu, xhin Eva kienet qed tinhasel mar jipprova jidhol fil-kamra, għax qal f'qalbu, x'seta' kellha dil-kamra isbaħ minn raġel għarwien fis-sodda? Imma l-bieb kien imsakkar. Allura filgħaxija staqsieha x'hemm fiha, xi tkun qed tagħmel billejl u hi wegħbitu li fiha kien hemm il-memorji ta' niesha u li għalih ma kienu jfissru xejn.

L-aħħar lejl ta' nbid u mħabba, sigaretti u stejjer, kien wieħed mill-iktar intimi. Stedinha biex tmur għandu. U qaltlu li kien diffiċli thalli lil niesha warajha. Qaltlu biex jerga' jmur iżurha u wegħedha li jmur ma jdumx. U kien dak l-istess lejl, l-aħħar lejl, li reġa' qam bil-għatx, wara ħolma ftit skabruża,

ftit skifuża, u hekk kif ħareġ mill-kamra, sab l-istess bieb tal-kamra ċ-ċkejnkna mbexxaq, b'dawl bati nkejjuż. Mexa lejha bil-mod, jipprova ma jhallix l-injam ta' taħt saqajh jikxfu, wasal quddiem il-bieb, bexxqu bil-kalma u ħass riħa stramba tinvadilu mnifsejh. Raha ddawwar rasha u tħares lejh, "Hawnhekk ħadd qatt ma jidħol," qaltlu. "Aħfirli Eva, imma mhux l-ewwel darba li rajtek f'dil-kamra kemm ili hawn u ddum ma terġa' tidħol fis-sodda. Qabbadtni l-kurzità. Xi tkun din il-kamra b'riħa ta' ... riħa ta' mewt?"

Dak il-ħin, Eva xegħlet il-kumpliment tal-bozoz. Skiet. Ħares madwaru u induna li l-kamra kienet mimlija ħars mitfi. Kull ħajt kellu mwahħal miegħu ħafna ritratti; ritratti tan-nies. Kull ritratt kien ċkejken bħal dak tal-passaport. Kull ritratt kien imwahħal mal-ħajt. Kull ħajt kien mimli. Ritratt ħdejn ritratt fuq ritratt taħt ritratt. Mis-saqaf sal-art. Imbagħad ħares fuq rasu u anki s-saqaf kien inċanat bin-nies iħarsu lejh. Hi biss kienet qed tħares lejn l-art dak il-ħin. Eva biss. "Dawn niesi," qaltlu, "li nqatlu u ntefġu fid-Danubju. Kieku għedtlek bihom qabel, ma kontx tiġi." U dak il-ħin lemaħ f'għajnejha għajjiena l-ħarsa siekta.

Għad jagħdab l-irdum

Paul P. Borg

Ix-xemx kienet tittanta tinfed iċ-ċpar ħafif li kien għadu jitliegħeb fuq il-wied tal-Mistra.

Tajjar ħafif mitluq ma' ħdan il-wied.

Il-ħemda donnha tithallat mal-hena tal-għodwa ġdida. Mhux biss tarahom isebbħu waħda lill-oħra filgħodu kmieni, imma aktarx thoSSHOM fik.

U jbikk muk. Izommulek in-nifs.

Iż-żewġ subien resqu lejn xifer l-irdum iqandlu u jimbuttaw ġebel ċatt. Is-siġġu. Nagħmlu siġġu kull wiehed. Siġġu tal-ġebel f'xifer l-irdum u naraw il-wied kollu minn hawn fuq. Naraw l-għodwa, id-daħna taċ-ċpar nadif, u x-xemx tinfdi min-naħa għall-oħra. Hekk nagħmlu. Noqogħdu naraw ix-xemx tielgħa fuq ir-raba', fuq it-tadam, fuq id-dwieli, fuq il-kaboċċi fis-swieqi... Noqogħdu nisimġhu liż-żiemel jizher, lis-serduq jidden, lill-kelb jinbaħ. U fil-bogħod nisimġhu ċ-ċafċifa tal-mewġ mal-qala. Jew lill-bidwi jtektek bil-mannarett waqt li jsewwi ħajt misluħ. Jew nisimġhu ż-żarżira tal-karettun mat-trejqa kollha trab. Id-daqqa ħiemda tal-kruxxun fil-ħamrija bajda tal-wilġa. It-tmattir tal-qasab wieqaf. Iċ-ċekċik, ċekċik tal-bramel waqt li qed jibdedw jiharku fis-swieni qodma...

Minn fuq il-ġebel ċatt f'xifer l-irdum it-tfal qagħdu jaraw dal-misteru li għaġġibhom u ċċassahom. Kien jimmutahom, jaqbdilhom qalbhom, jaħtafhielhom, jimliehom b'hena li ma kinux jafu li qatt aktar f'għomorhom ma kienu sa jgarrbu. L-għoli kexkixhom għal waqt wiehed, imma kessahom

bħalma kellu ħabta jagħmel kull filgħodu malli jersqu lejħ, għax għalkemm l-irdum kien moħbi wara l-ħarrub xiħ, xorta raw firxa ġmiel minn hemm fuq, misteru ta' kuljum, miraklu li kienu jistennew, waqt li qalbhom ħabbtet fuq li ħabbtet. Bil-hena u bil-biża', taħlita li ġennithom bil-qawwa tal-avventura. Ftīt lil hemm minnhom kien hemm il-miżbla u ftīt aktar lil hemm kien hemm il-mandra, kien hemm ir-rummiena u t-tursin taħtha, u mifruħ sewwa għar-rwieħ kien hemm il-basal li kien qala' n-nannu. U l-bajtar tax-xewk imdawwar ma' xfar ir-raba' tat-tina dukkara fil-qalba tad-dwieli...

Kollox ħiemed, kollox għadu jibda jistejjer għall-ħajja tad-dawl wara lejħ hemda mudlama.

Imbagħad fetħu ktieb kull wieħed u qagħdu jaqraw. *Raġel bil-Għaqal. Taħt Tliet Salmiet. Helsing. Nazju Ellul. Taħt in-Nar. Leli ta' Haż-Żgħir. Is-Salib tal-Fidda.* U l-bqija, wieħed wara l-ieħor f'dak il-ftuħ u f'dik il-hemda. Għajnejhom fuq l-irdum u l-għoli minn hemm fuq, ħarsithom għal waqt wieħed fuq il-pal tal-bajtar tax-xewk taħt ir-riħ. Izda ftīt ftīt il-biża' jinbidel f'hena. It-tlaqliq f'ruħhom jinbidel f'sikta kbira. Il-kliem miktub u ċatt jieħu toġħma ġdida li bla ma jintebħu tixgħelhom u tqanqalhom. U l-blat ippuntat u ikrah taħt l-irdum ma jbeżżagħhomx aktar. Mhux biss, izda l-għadab ta' rđum ħiemed, ma jintebħux biħ. Ma jimmaġinawx li l-irdum jista' meta jidhirlu, meta jrid, jibda jagħdab u jaħsad ħajja jew oħra wkoll bla ma jintebaħ ħadd. Jew bla jkun qed jistennieh ħadd.

Ix-xwejjah Pawlu ttawwal minn fuq l-irdum għal isfel u ma rax l-għoli li kien hemm, lanqas il-blat ippuntat u l-ġebel imferrex 'l hemm u 'l hawn. Fir-rokna kien għad fadal mandra bla ħajja kollha xewk niexef li donnu lanqas żerriegħa ma kien għadu kapaċi jagħmel. U madwar kien hemm l-għollieq mifruħ ġmielu, u pala tal-bajtar tax-xewk qalbenija, rasha iebsa, tittanta tibqa' tgħix ukoll jekk issa tkemmet għax aktar 'l isfel bnewlha ħajt qalb l-għeruq ħalli jeqirduha. Izda Toni raha għadha wieqfa, tigġieled kif tista' u mdawra dawramejt bil-bini u l-ħitan lixxi u sbieħ. Bħallikieku riedet turi l-ħeġġa tagħha għall-ħajja: għalxejn il-bini, għax ma jagħmilli xejn; għalxejn it-tarmak tat-triq hemm taħt, għax ma jagħmilli xejn; għalxejn id-dħahen tal-karozzi, għax ma jagħmluli xejn; għalxejn il-kunfużjoni tal-vilel li issa ġmielhom qed itektu ħdan il-wied, għax ma jagħmluli xejn lanqas.

Dan kollu ma rahx ix-xwejjah Pawlu. Pawlu ma rahiex il-ħajja ġdida li issa kienet sejra ġmielha fil-wied tal-Mistra. F'dak li darba kien il-wied mimli għelieqi u saqwi, qaçoċ u bettieħ, dwieli u piżelli, kaboċċi u pastard

... issa hemm ħajja oħra. Pawlu ħares iżda ma ra xejn minn dak li kien hemm tahtu, hu u jħares minn fuq l-irdum. La l-vilel ma ra, la t-toroq, la l-arbli tat-televixin, xejn, ma ra xejn. Lanqas it-triq fejn darba kien hemm il-qasab ma ra, jew il-karozzi jleqqu għaddejjin ma ra. Ma rahiex ir-*round-about* bil-palm fin-nofs. U lin-nies sejrjn jixtru lanqas ma rahom. Lanqas id-dgħajjes sbieħ u kbar sorguti ma' mollijiet twal. Ma seta' jara xejn minn dan kollu wkoll issa li x-xemx kienet telgħet gmielha.

Izda minn fuq l-irdum minflok ix-xwejjajh lemaħ żewġ subien imqarqċin jiġġerrew qalb dawk l-għoljiet u blatiet. Deherlu li kien rahom. Ried jarahom bilfors u ħares madwaru u tawwal għonqu kif seta' 'l hemm mill-ħitan għax ried bilfors jara dak li kellu fi ħsiebu. Ried jara l-ħajja tixxabbat ma' rdum, ried jara l-imgħoddi, ma jistax ikun li dan l-irdum biss fadal, ma jistax ikun li twitta kollox u kullimkien, ma jistax ikun li dan biss fadal u xejn aktar. Kien imħawwad f'daqqa waħda x'qiegħed jara minn fuq l-irdum. Ma jistax ikun issa m'hemmx aktar fejn wiehed jista' jiftaħ qoffa tin u jfetthu fuq il-ħajt tas-sejjieħ ħalli jinxef għat-tiqdid. Fejn kienu l-ħitan tas-sejjieħ? U l-ħarruba x'baqa' minnha? Kif jista' jkun għosfrot u m'hemmx ħarrub x'jaħrat? X'sa jieklu l-bhejjem issa? La jibda jdallam u jagħmel il-maltemp x'jistgħu jieklu l-bhejjem jekk ħarrub m'hemmx? Fejn hu l-ħarrub? Fejn hi l-ħarruba? U Karmnu l-Wogner u Pawlu l-Qantara fejnhom issa? U Ġużepp ta' Selmun u Gerit u Ġużeppa fejnhom issa? U Dun Ġużepp u z-zija Mari? U Kunsulot, u x-Xidi, u Anġlu taz-zija Lonza, u n-Naħlu, u l-Fritt, u ta' Likket u l-Ħixwijn fejn kienu issa?

Dan kif ma jidhru mkien?

Imbagħad Pawlu ħa nifs fil-fond sewwa.

Iwa ħares madwarek Pawl, ħares sewwa ara tarax lil xi ħadd. Ara tarax jew tismax xi tgergira waħda biss tidwi mgħaddba ma' xifer l-irdum! Ieqaf Pawl, ieqaf waħda, x'qiegħed tisma'? Intix tisme' mqor wiehed minnhem Pawlu? Iwa mank wiehed ma qed tusma', pissiebli? Hiex it-tħarhira tal-mewt tagħhem qiegħed tusma' Pawl, hiex vieru?

Ix-xwejjajh Pawlu kien ħabat sa jsewwed qalbu tgħidx kemm, għax tabilhaqq, minn dak li xtaq jisma', ma sema' xejn. Minn dak li xtaq ixomm ma xamm xejn. Minn dak li xtaq jara ma ra xejn.

U għalkemm ħares fuq li ħares, għajr tgerfix f'daqqa waħda ma setax jilmah minn fuq xifer l-irdum. Tgerfix ta' biza', ta' swied il-qalb, bini mbażwar qalb l-għelieqi li issa sparixxew huma wkoll u flokħom xi ħadd pinga toroq il-gmiel tagħhom, sbieħ, lixxi, grizi, bl-arbli tad-dawl għal billejl saħansitra!

U l-mogħdijiet qalb ir-raba' u qalb ix-xewk minn habel għal habel ma rahom imkien imkien.

Izda f'daqqa waħda Pawlu bħal ra żewġt itfal żgħar, kemm seta' kellhom? Tmienja, disa' snin? Jew laħqu l-għaxra? Bħal deherlu li villa taħt ir-riħ ma kinitx hemm u minflokha għad hemm il-ħarruba xiha xiha daqs l-irdum, jew il-feles irdum li għad fadal. Bħal deherlu li kienu żewġt itfal li kien jaf. Kien jafhom, haseb. Donnu jafhom, għarafhom, għarafhom, għarafhom, u qalbu libtet ferħana, eċċitata. Bħal rahom jiġru minn ħajt għal ieħor, jaqbzu qalb il-blatiet qodma. Bħal semagħhom jgħajtu.

“Toni - !”

“Pawlu - !”

U jieqfu ssummati.

“Pawl, qed tarahom ir-raġġi tax-xemx għaddejjin minn gos-šhab?”

“Dak mhux šhab baħnan, dak ċpar!”

“Mela Malta jkollha ċ-ċpar ukoll?”

“Dak ċpar, u dik ix-xemx ta' filgħodu u ċ-ċpar għax m'hawnx riħ fil-wied, għalhekk. U għax gejja s-šhana... naħseb... Immorru sa Wied Għarbiel?”

“Jekk tgħajtilna ommi?”

“U imxi...”

“Leħni jirbombja iżjed mal-irdum! Isimgħu: Pawlu-u-u-u... Smajtu?”

“Jew immorru għall-melħ fuq it-tafal...”

“Pa-a-awlu-u-u...”

“Imxi qabel tiġi ommi!”

“Pa-a-a-awlu-u-u-u-”

U jieqfu ssummati jisimgħu l-ilħna tas-šarijiet jitkebbu mal-ħitan ta' rdum, mad-dawramejt ta' Wied il-Mistra, jidhlu fl-irkejjen imbiegħda tal-ġebel, u taż-żmien, jizzerżqu ma' ġniebi kollha ħaxix imxarrab bin-nida, jaħbtu mal-wileg tal-faċcata, mas-swieqi fil-wied, mal-bgħula jduru d-dawra eterna tas-sienja żzaqzaq, u jerġgħu lura ħalli jinstemgħu mill-ġdid miż-żewġ hlejquet ckejkkin.

Pawlu u ħuh iżgħar, Toni.

“Kieku tagħmel ix-xita Ton, kieku mmorru taħt il-ħarruba.”

“Kieku mmorru fl-għar. Ġieli dħalt fl-għar waħdek inti, Pawl?”

“Dakinhar dħalt ma' Salvu taz-zija Gerit...”

“Mela mhux il-Bajjad mortu?”

“Trid immorru l-Bajjad malajr?”

“Omni... Hemm 'il bogħod imma...”

“Trid noqogħdu naqraw ftit?”

“Toqgħod taqra inti u jien nisma’...”

“Hemm il-ktieb taz-ziju Leli.”

“Fejn sibtu?”

Pawlu jbaxxi leĥnu.

“Fil-kamra tal-bejt, fejn l-għodda tal-karozza.”

“Trid immorru l-Bajjad malajr mela?”

“Iva! Imxi malajr...”

U x-xwejjah Pawlu ħass tbissima fuq xufftejh malli lemaħ lis-subien għaddejnin straxxnati minn ġebbla għal oħra minn fuq ħajt għal ieħor donnhom ilpup feroċi mank imissu mal-art, donnhom il-gremxul jaqbeż waħdu mqar biss biż-żegħil jaħraq tal-qilla tax-xemx Maltija fuq ix-xagħri fis-sajf. Ix-xwejjah reġa’ dawwar ħarstu madwaru għax lemaħ mogħdija wara l-oħra. Lemaħ l-għalqa tal-bir, lemaħ il-ħorża mġennba u s-subien jazzardaw jittawlu jaraw x’hemm. Imbagħad lemaħhom jixxabtu mas-sies, jizzerżqu mat-tafal u l-ħamrija, lemaħhom fl-għalqa tat-tadam ta’ nannuhom, lemaħhom jieklu t-tadam u jnaqqu l-ħaxix ħażin li jfettillu jitle’. U lemaħhom jiġru lura, ’il fuq mas-sqaq wieqaf, iebes, żonqri, kollu xewk u ġebel. Lemaħhom miflugin, għasra bil-għaraq, wiċċhom imbegħren aħmar nar bid-dagħdigha tad-demmi ibaqaq bis-saħħa, bil-hena u bil-ġmiel taż-żgħorija li qed tikber qalb il-ħolqien mhux mittiefes.

“Ha mmur inġib il-ktieb issa Toni,” jgħajjat Pawlu nifsu maqtuġh.

“Imma fejn sa noqogħdu naqraw?”

“Nagħmlu sigġu!”

“Sigġu!”

“Sigġu! Mela, sigġu! Imxi miegħi Toni...”

Sigġu, sigġu, sigġu, ftakar ix-xwejjah. It-tfal iridu jagħmlu sigġu tal-ġebel. Is-sigġu ma’ xifer l-irdum! Is-sigġu mill-ġebel ċatt, imgerbeb mis-subien.

Noqogħdu naraw il-wied, Pawlu, trid? Trid Pawl? Naraw l-ikbar wied ta’ Malta. L-isbaħ wied tad-dinja kollha. L-ikbar u l-isbaħ fl-Univers kollu kemm hu. L-iktar ħiemed. L-iktar imwarrab. Żgur li ma jiġi ħadd fih dan il-wied Pawl, issa tara, issa tara kif ma jintmessx dan il-wied! Nagħmlu mħatra Pawl? Kif jistgħu jkissru Wied il-Mistra li hu l-wied f’Malta u Għawdex kollha kemm huma li fih l-iktar swieni? Kif jistgħu jeqirdu l-ħemda ta’ Wied il-Mistra? Qed tismagħha ċ-ċaqċiqa tas-sienja Pawl? Qed tismagħha żzaqzaq id-dawwara? Qed tisimghu l-ilma jitbattal mill-bramel imsaddin għal ġol-ġiebjja Pawl? Iwa, iwa Pawl, qed nismagħhom, dawk kif iduru u jduru hekk il-ħin kollu? U dak il-ħoss tal-ktajjen hux? Għadek tisimghu? Possibbli? Kif jista’ jkun għadek

tisma' l-hoss tal-baġħal mgħammad idur u jdur u jdur dawra li kien jaħseb li kienet eterna? Li kulhadd kien jaħseb li kienet eterna.

U dik ir-riħa tal-ħamrija qed tinħarat qed ixxommha Pawlu?

Ix-xwejjah Pawlu reġa' tawwal għonqu minn xifer l-irdum u lemaħ radda ħdejn radda fl-għelieqi ta' Wied Għarbiel u l-Forn. Izda mbagħad reġgħu tfaccaw it-tfal quddiem għajnejh. Għefieret li huma, hemm x'qed jagħmlu? Dak x'gebel hu li qed iġorru? Madonna, x'kull ġebbla, dik sa twaqqagħhom għal isfel minn fuq l-irdum, lejn il-ħajt li hemm sewwasew max-xifer tal-irdum. Imbagħad jittantaw itellgħuha fuq il-ħajt u tibqa' tiġġenneb għax taħtha mhux sod u Pawlu jneħhi laqxa minn taħtha u jerga' oħra u oħra. U Toni jneħhi ġebbla żgħira minn taħt halli ċ-ċatta toqgħod aħjar u l-ġebel żejjed jixħtuh minn fuq l-irdum għal isfel.

“Ill! Kemm ġie sigġu tajjeb hux Ton?”

“Dak għalija issa!”

“Eh! Žiggi! Il-ġebbla jien sibtha!”

“Imma jien imbuttajtha l-iktar!”

“Inti Toni żatat!”

“U inti Pawlu pala taz-żibel tal-gvern!”

“U inti baġħal, għax jien sibtha l-ġebbla!”

“U inti kelb iswed!”

Tifel jagħti daqqa lill-ieħor. L-ieħor jagħti daqqa bi tweġiba u f'radda ta' salib jispiċċaw it-tnejn qalb il-ħamrija fuq ir-riħ ta' rdum jinqalbu, jitmieġħku, qishom kelb u qattus għal demm xulxin.

“Fragħni Pawlu! Ara kif imlejtني demm, ja kelb imġiddem!”

“Imma jien irbaħtlek!”

“Inti waqaft tiġġieled. Ejja nagħmlu ġlieda oħra!”

“Issa ma rridx għax tiġi ommi...”

“Mel'ejja nagħmlu sigġu ieħor...”

“Iwa Pawl, ejja nagħmlu sigġu ieħor.

“U għada niġu naraw ix-xemx tielgħa nerggħu.”

“Imma rridu naqtgħu l-bajtar l-ewwel qabel titla' x-xemx... barmil għal taġħna, barmil għan-nanna... immorru l-mandra ta' fuq għada, trid?”

“Inġibu ġebbla oħra minn dak il-ħajt t'hemmhekk...”

U t-tfal jerggħu jibdedw iġorru mill-ġdid, iġergru, iħottu, jibnu u jwaddbu ġebbla wara ġebbla żejda minn fuq l-irdum għal isfel.

Sa fl-aħħar is-siġġu l-ieħor kien tlesta wkoll, u l-ġebel imsensel sewwa mal-ġebliet tal-ħajt sewwasew f' xifer l-irdum. It-tfal iħarsu 'l isfel għal hemm

taħt, ħarsithom miftuħa beraħ daqs ta' mogħża ċċassata arbulata f'xifer ta' ħajt bla ma titharrek waħda biss iżda b'seba' għajnejn fejn tixhet riġlejha u ma jfallilha qatt, mank waħda! Iż-żewġ subien għaddew minn naħa għal oħra ta' rdum u żzerżqu mal-ġniebi weqfin tiegħu ggranfati sewwa ħalli ma tegħlibhomx rashom għal taħt ir-riħ.

Ix-xwejjah Pawlu qagħad jara liż-żewġ subien ferħanin bilqiegħda qishom rejjet fuq is-siġġu tal-ġebel f'xifer l-irdum, jiflu saltnathom mill-ġholi tal-irdum, u bla ma jaf għaliex ħass id-dmugh iġelben ma' ħaddejha ma jafx għaliex. Ix-xwejjah qagħad jara lis-subien bla taħrika fuq is-siġġijiet filgħodu kmieni jistennew ix-xemx titla', jistennewha kollha hejra li titfaċċa 'l hemm mill-Qawra u jarahom jiġġennu bil-hena malli n-nirien tagħha jfuru minn xifer ix-xefaq imbiegħed. Qagħad jarahom jaraw iċ-ċpar mal-qiegħ tal-wied jibda jitharrek, donnu jissaffa f'dagħbien trasparenti, qagħad jara lit-tfal jifirhu bl-imrieżaq jinflu l-ħjut ta' ċpar ħiemed. Qagħad jaralhom il-ktieb f'idejhom, qagħad jaralhom fuq ħaddejhom il-ħeġġa li jibdlu kull ittra, kull sillaba, kull kelma fi ħsieb u f'hoss ġewwieni li kellu jnissel fihom imħabba u gibda lejn dak il-wied. Lejn dak il-ħarrub. Dak l-irdum. Lejn dak il-ħolqien.

Imbagħad l-għajjat.

L-istorbju f'daqqa waħda.

It-tfal jinħasdu.

Jitwerwru.

Għajjat minn warajhom.

Ix-xwejjah Pawlu jilmaħ raġel ġej matul l-isqaq, ixejjer bastun.

"Haqq għall-qahbeċ! Don min qaleb dal-ħajt għal isfel? Xi s-sagramaw għamlu? Don min għamel dil-ħsora killha? Min waqqa' dol-ħajt?"

It-tfal jintebħu bin-nannu. Nannuhom. In-nannu Pawlu; Pawlu wkoll kien jismu. Pawlu tal-Qantara,

Imbagħad in-nannu jarahom hemm taħt, qalb il-ġebel bilqiegħda f'xifer l-irdum.

"Intom! Pawlu! Tuni! Haqq għall-qahbeċ ara x'għamiltu! Haqq għall-ħanzira mewt! Gażja 'l missierkem! Daqqtejn fuq ingrupptkom! Irraħ! Irraħ... Hora naqra ħajt kif sħettuh! Irraħkem...!"

U n-nannu jigdem mgħaddab f'idejha, għajnejha koħol fil-griż jarmu l-biża'; geddumu maħruġ 'il barra b'għadab u qilla.

"Ara haqq għall-ħanzira mewt! Ara x'għamltu! Ġużeppa, Salvin! Gerit! Ara haqq, ara haqq għat-Torok irvilloti x'għamltu dal-ġiext iklieb! Huwa nħallashem jen! Issa nqegħedkem jen!"

It-tfal jitlegħu mbellhin minn xifer l-irdum għal ġol-għalqa u jaħarbu 'l bogħod mill-għadab tan-nannu. U mill-bogħod jaraw għall-ewwel darba kemm kerruh il-ħajt, kif selhulu biċċejn minnu ħalli jieħdu l-ġebel għas-siġġijiet.

Mill-bogħod tas-snin, ix-xwejjah Pawlu qaghad jara u jisma' l-għadab tal-kbar. Ma rax għadab mimli mibegħda iżda lemaħ għadab mimli mħabba ta' min hu kburi bil-ħajt li Alla silfu għal ftit snin. Il-ħajt ma kienx tan-nannu li għajjat mas-subien li kienu ġarrfu l-ħajt biex bnew żewġ siġġijiet. Il-ħajt kien ta' missieru. Il-ħajt kien ta' missier missieru. Il-ħajt kien ta' kull ġenerazzjoni ta' kull żmien. Il-ħajt kien ta' kull ġejjieni. Ta' kull wild li jista' jmiss lilu biex jieħu ħsiebu. Il-ħajt kellu għeruq eterni ġejjin mill-eternità u sejrjn lejn l-eternità tal-ħolqien.

“Iwa dil-ħsora killha għaliex?” gergret in-nanna malli ġiet. “Ara Santa Marija x' għamlu! Issa la jiġi misserkem illejla joqtulkom! Ma tofux li dok il-ħajt tridu teħdu hsebu? Ma tofux li hawn tagħna sakemm indumu ħajjin bess? Ma tofux li hawn irid ikun tagħkem? Għalex waqqajtuh? M'intomx taraw li issa sa jkullkom ħajt imġarraf? Kif taħsbu li sa ttelegħew dok il-ġebel minn taħt l-irdum?”

Kien għadab mimli sens, mimli nar qawwi ta' min jaf li kulma għandu hu tiegħu sakemm il-mewt tgħidlu jroddu lil uliedu mil-lum għal għada, mill-imghoddi għalli ġej.

Imbagħad il-kalma tal-ghodwa sajjija mill-ġdid.

U ż-żewġt iffal iqandlu ġebła ġebła minn taħt l-irdum u jduru dawra minn qalb il-ħarrub hemm taħt, jitlegħu mix-xagħra kif jistgħu, iqandlu ġebła ġebła, ġebła ġebła, għal fuq ir-riħ mill-ġdid. Idejhom misluħin, kollha nfafet.

“Infaqqhetli buzzieqa lili, Pawlu...”

“Orbot ċarruta ohra inti. Ara lili għadhom ma nfaqqgħulix l-inafet tal-bieraħ...”

“Aħh! Qed taħraqni, qed taħraqni...”

“Trid ngħidlek x' naghmlu? Trid ingibu ħabel u norbtuhom u ntelegħuhom minn hemm taħt bil-ħabel?”

“Minn fejn ingibu ħabel?”

“Trid ngħidu lil Wistin tas-Sinjura ta' fejn iċ-ċangar?”

“Tal-karru?”

“Dak li jagħtina l-karru.”

U t-tfal itiru għand Wistin, Wistin mgħawweġ tnejn, imma jħobbhom lil dawn is-subien, u jislihom ħabel. Jiġru lura lejn l-irdum iġebbd u fil-ħabel, u

jibdew itellgħu l-ġebel bih, wieħed isfel jorbot u l-ieħor fuq iġebbed, jitqanzaħ, jonfoħ u jġebbed u jtalla’.

“Għajjejt intalla’ jien, Pawlu, din il-ġebbla tqila... sa nerhiha għal isfel, sa taqagħli ’l isfel...”

“Kont sa twaqqagħha fuqi kemm inti kattiv! Apposta għamilt hekk! Apposta!”

“Ha norbot il-ħabel hawn ara biex jekk ngħajja hi u tielgħa l-ġebbla tieqaf fin-nofs u nkun nista’ nistrieħ.”

“Iwa orbot it-tarf ma’ saqajk! Biex iżzommha jekk taħrablek u tieħdok!”

“Jew ma’ qaddi mela...”

U t-tfajjel Toni beda jġebbed u jtalla’ mill-ġdid, u l-ieħor jorbot, jaqfel u jżerzaq. U l-ieħor beda jġebbed ġebbla mdaqqa u jġebbed u jġebbed u jġebbed u jonfoħ u jitqanzaħ u għajja fin-nofs u dawwar il-ħabel ma’ qaddu biex ma jergax inizzel il-ġebbla s’isfel nett. Imma t-toqol tagħha kien iżzejjed għaċ-ċkejken Toni, u l-ġebbla ntelqet għal isfel, il-ħabel intelaq għal isfel stirat magħha u ġibed kollox ’l isfel, il-ġebbla bit-tifel marbut magħha b’kollox! U l-imsejken tifel għajjat waħda u nbaram għal isfel hu wkoll b’għajta li twaħħax ta’ biza’ u wġiġħ minn fuq l-irdum għal taħt ir-riħ!

Pawlu taħt l-irdum inqata’ minn ġewwa jara lil ħuh niezlel minn dak l-għoli għal fuqu. Beża’ jara lil ħuh f’ dak il-vojt ġej għal fuqu, idejh u saqajh jixxejru fil-vojt, u għal waqt wieħed għajnejhom iltaqgħu. F’leħha ta’ berqa Toni waqa’ fuq Pawlu, qalb blat ippuntat u ġebel.

U hu u niezlel ma ħarġitx karba waħda biss. Lanqas waħda biss...

Skiet biss.

Ħemda thošsha b’idejk.

Il-Madonna. Bilfors il-Madonna.

Dehra ta’ subien u ġebel u blat u ħbula u għollieq u xewk. Kollox fuq xulxin.

Bikja, tnehida, iżda xejn aktar. Xejn aktar.

Imbagħad infaqqgħu jidħku t-tnejn li huma.

“Mejjet Toni?” jgħid Pawlu wara l-ħasda.

“M’għandix demm imma tafx,” jingħi Toni. “Naħseb... Inti għandek id-demm?”

“Ara kif qattajtli l-qalziet...” ħatfu ħuh. “Istra ġejt fuqi!”

“Inti għax ma ġejtx tgħinni niġbed? Il-ġebel tqal niġbduhom flimkien...”

“Mhux inti ż-żatat? Jien għedtlek stennieni... jien mhux norbot kont?”

“U inti pala taz-żibel tal-mizbala tan-nannu tat-tiġieġ ta’ Katarin ta’ Likket!...”

U f’radda ta’ salib jerġgħu jaqbd u f’xulxin, jinsew l-għoli li waqa’ minnu

Toni, jinsew il-ħasda, jinsew il-ħabel u l-ġebel u l-ħwejjeġ imqattgħa u l-infafet u reġgħu bdew jinbarmu qishom kelb u qattus jiġġieldu qalb ix-xewk...

“Ieqaf ftit għax dahħalt xewka...” għajjat Pawlu.

“Trid niġġieldu waħda sewwa?” ħatfu ħuh. “Mhux hekk niġġieldu Pawl, mhux hekk, inti oqgħod fuq ġebbla, jiena fuq ġebbla oħra u niġġieldu b’zokk, naraw min jiflaħ jaqleb lill-ieħor, trid?”

“Iva hekk nagħmlu... jien għandi zokk taħt il-ħarruba, sibtu lbierah...”

“Dak kien tiegħi, jiena sibtu l-ewwel, giddieb, dak tiegħi...”

“Ill! Toni, ara minn fejn waqajt! Ara kemm hu għoli l-irdum? Qed tarah?”

Ix-xwejjah Pawlu qagħad jara liż-żewġt itfal f’tifkirieta miblugħa bl-għoli ta’ rдум, qagħad jarahom jaqbzu minn fuq fettuqa għal oħra, minn loġħba għal oħra. Qagħad jarahom jivvintaw x’jagħmlu. Qagħad jarahom jixirfu ħarsthom lura lejn l-irdum, b’ħarira ta’ mistoqsija kollha bard tiġri mas-sinsla ta’ daharhom. Xi mkien kienu jafu li hemm bħal misteru kbir mohbi fil-ħemda tiegħu. Pawlu jbaxxi leħnu. Kemm kemm jinstama’.

“Toni,” jgħid lil ħuh iż-żgħir. “Dakinhar sibt għadma tal-mejtin hawnhekk.”

“Għadma tal-mejtin?” Iċ-ċkejken Toni jinħasad, jibza’. Iħares madwaru. “Tal-mejtin? Tal-mejtin bħaz-zija Lonza?”

“Naħseb jien...”

Imbagħad jinfexxu t-tnejn iqallbu fil-ħamrija hemm taħt, iqandlu l-ġebel, jaqtgħu x-xewk. Iġebbd u fl-għollieq.

“Hawnhekk, sibtha, ara, hawnhekk...”

U jfittxu u jgħarrxu f’daqqa waħda Toni jinħasad. Jersaq lura mwerwer, isfar aktar mill-qolla tal-għasel li jurihom Anġlu taz-zija Lonza. Quddiemu jsib ċappa għadam, skeletru ta’ annimal min jaf kemm ilu mormi hemm taħt l-irdum. Ħarsthom jiltaqgħu u jintebħu bil-biza’ f’ħarset xulxin.

“Qatt rajt kelb mejjet Toni?”

“Leqq.”

“Jiena anki mogħza rajt... imma n-nannu difinha x-xagħra, u lill-qattusa l-mandra...”

“Naħseb din mogħza, kemm għandha għadam kbir... din rasha ara fejn kellha l-qrun...”

“Tmisshiex għax timrad...”

“Qishom l-għadam tal-bnedmin hux?”

“Ġieli rajt skeletru ta’ veru?”

“Iva, rajt ras ta’ mewt...”

“Giddieb...”

“Il-kunvent, waqt l-ikel ikollhom ras ta’ mewt joqogħdu jharsu lejha...”

Ix-xwejjah Pawlu jhoss hu wkoll tkexkixa bard ma’ ġismu kollu bħalma kien qiegħed jiġrillhom it-tfal ta’ tifikirietu. U jerġa’ jtawwal għonqu kemm jista’ minn xifer l-irdum biex jara fejn kienet instabet il-mogħża mejta, fejn kienu jsibu l-iskeletri tal-bhejjem dawk it-tfal ta’ snin twal u twal qabel u li issa donnhom reġġu ħadu l-ħajja jiġġerrew u jiġġieldu qalb l-irdumijiet ta’ fuq il-wied. Ix-xwejjah lemaħ is-sema jiċċajpar għal għarrieda u ra d-dalma tal-mewt saħansitra wkoll fil-ħarsa bla ħtija ta’ dawk it-tfal mistoħbija u mitlufa b’dak li qed jinkixef taħt l-irdum.

“Imma hawnhekk ma hawnx mejtin aktar Pawl...”

“Mela dawn mhux mejtin ukoll?”

“Imma m’hawnx bnedmin hux? Hux mhux bnedmin dawn?”

“Jiena ma nafx imma dawk mhux iċ-ċimiterju jkunu?”

“Fejn jehduh l-għadam? Taf fejn?”

“Qisha ħa tagħmel ix-xita hux?”

“Kemm ġie sħab iswed f’daqqa!”

“Trid nidfnuh dan l-għadam?”

“Tgħid lil ħadd li taħt l-irdum hemm l-għadam tal-mejtin midfunin, fhimt?”

Ix-xwejjah jinħasad f’daqqa waħda għax it-tfal ma jidhrux aktar. Ma jibqax jarahom aktar iduru ma’ rdum, taħtu, fix-xifer jew ma’ ħdanu mxabbtin f’logħba li ħasbu kellha tkun għal dejjem. Ma rahomx aktar imsaħħrin bi ġmielu għoli, b’saħħtu. Bħallikieku issa saħħtu spiċċat u m’għadux dak l-irdum ta’ dejjem kollu qilla u għadab għal min jazzarda jigirfu. Ma rahomx aktar fuq is-siġġijiet jaqraw kliem li jiehu l-ħajja fil-qawwa tal-immaginazzjoni tagħhom. Lanqas rahom aktar bilqiegħda fuq is-siġġijiet billejl jaraw is-sema kollu kwiekeb donnhom xrar itektku d-dlam.

Ix-xwejjah lemaħ id-dalma li waqgħet f’salt u donnha ġiebet magħha t-togħma tal-mewt ma’ ħdan il-feles irdum li kienu ħallew mhux mibni fil-wied tal-Mistra. Horn ta’ karozza tkarwat mal-wied tal-Mistra u lix-xwejjah ġiebu lura minn għexieren ta’ snin qabel u fakkru fil-lukanda li kienu bnew fil-qala. Imbagħad bdew ġejjin qatriet ta’ xita u riħa f’salt ta’ tajn imcaflas, ta’ siment u konkrit u radam minflok it-tlangis fuq l-għalqa u r-riħa tal-ħarrub imxarrab u l-art mixtieqa għall-ewwel xita. Ix-xwejjah Pawlu tbišem, ukoll jekk beżgħan b’li qiegħed iseħħ, ukoll jekk f’qalbu reġġet faqqgħet ir-ragħda ta’ biża’ li ħass it-tifel ċkejken malli lemaħ l-għadam tal-bhima qalb il-ġebel u

l-ghollieq taht l-irdum. Sigġu wieħed, għax l-ieħor iġġarraf meta hatfu biċċa mill-irdum biex jista' joqgħod bini tal-konkrit. Ix-xwejjah iżzerżaq kif seta' għal mal-ġenb ta' rдум u niżel bil-mod il-mod ġos-siġġu li kellu t-tfajjel meta kien jilgħab fl-irdum. Sigġu wieħed, għax l-ieħor ġarrfuh, is-siġġu ta' Pawlu ġarrfuh halli jtellgħu l-hajt tal-villa biswit...

Il-kesħa tal-ġlekk imxarrab miegħu ħassħa tidħollu sa għadmu x-xwejjah, sa ruħu.

U qagħad hemm, ħiemed, mistrieħ fuq is-siġġu tal-ġebel, qisu t-tfajjel sultan bil-firxa tas-saltna tahtu, imma jara l-wied tal-Mistra mdawwar bil-vilel, u x-xita niezla u niezla. Kien jaf li issa l-wied tal-ilma ma jgħaddix minn qalb ir-raba' iżda mit-toroq tat-tarmak. Issa l-ilma ma jistax jinżel ifittex lill-għeruf tax-xtieli, iżda jziġġ fil-wieċ tal-konkrit u tat-tarmak. Issa l-qasab ma jcaqcaqx u ma jixxejjirx għal riħu għax floku hemm it-triq u l-gandott fil-ġenb miksi b'gradilja tal-hadid bl-ilma għaddej għall-baħar. U fl-ilma jgħumu l-ġrieden u l-firien, għax flieles u żrameġ ma jsibux għax bdiewa m'għadx baqa', u gallinari lanqas u stalel lanqas. Ilhom li ntemmu għexieren ta' snin. Issa d-dubbien m'għadux idur u jħuf imġewwaħ fuq il-bieba tal-istalla jew fuq il-mandra jew fuq bajtra mifqugħa, iżda sar jidħol inkiss inkiss fil-kcejjen tal-vilel u jsib l-ikel fin fi platti taċ-ċaqquf imberfel bi fjuri rqaq. Issa anki d-dubbien tgħallem ħajja oħra. Issa anki d-dubbien jaħseb li tela' tarġa, jew tnejn, jew tlieta oħra fis-soċjetà tad-dubbien. Issa kollox tbiddel. Issa xejn ma jintgħaraf aktar. Lanqas l-ilwien. Lanqas il-ħsejjes. Lanqas l-irwejjah. Lanqas li tħoss il-qalb.

Issa dinja oħra li hu m'għarafx. Bi ħsejjes differenti. B'riħa differenti. B'dehriet differenti. Bi ħsibijiet differenti. B'xewqat differenti. B'ruħ differenti.

B'aspirazzjonijiet li hu ma fehemx. Malta barranija. Art ġdida bi ħlejjaq godda.

Ix-xwejjah mess il-blat qribu. Donnu mhux l-istess blat. Donnu qiegħed f'art oħra. Il-ħabel li kien jorbot l-art ma' ruħ il-bniedem issa kien maqtuġħ. Xi ħaġa kien ġara u dik ir-rabta tal-bidwi mal-ħamrija kienet inqatgħet għax il-bdiewa qodma kienu mietu, u minflokhom ma nibet ħadd ġdid biex ikompli jsensel il-katina qadima daqs żmien Kristu. Hekk kien jgħid in-nannu, ħaseb ix-xwejjah, m'hemm xejn eqdem minn żmien Kristu... u l-bidwi kellu r-rabta mat-trab sa minn żmien Kristu.

ħsieb ikrah għaddielu minn quddiem għajnejh.

Ix-xita li qabel kienet iġġennu u thennih qalb ir-raba' u l-irdumijiet, issa sewditlu qalbu, kexxitu. Dallmitlu ħsiebu. Mewtitlu xewqatu mibnija fuq Habel Narcis u fuq is-Sarġ imbiegħed u x-xaġħra ta' Stoppin faċċata. Qagħad

jittanta jiftakar l-hena fuq wiċċ nannuh Pawlu jpejjepp tabakk qadim b'pipa qadima taħt it-twavel iqattru tal-għarix waqt li barra niezla xita bl-addoċċ. Kien qiegħed jiftakar żmien qadim, minn żmien Kristu, qal bejnu u bejn ruħu.

Qagħad jittanta jiftakar sa fejn kienet tasal ix-xagħra, sa fejn kien Wied Għarbiel u l-Bajjad. Qagħad itawwal għonqu biex jara liema spazju kien jokkupa r-razzett tal-Hanċ f'riġel iċ-ċangar qadim.

Qalbu ħabbtet sitta sitta għax issa kullimkien bini u kullimkien toroq.

U r-raba' ta' Wied il-Mistra u tal-wileg ta' Wied Għarbiel u s-swieni tal-Mistra u l-imxietel tal-barba Karmnu, qisu qatt ħadd ma sema' bihom, qishom qatt ma sehħew minn dak il-qedem ta' żmien Kristu. Qishom qatt ma għexu lanqas dawk il-bdiewa qodma qodma daqs żmien Kristu.

Kif jista' jkun li qatt ma ħarġet tgergira waħda biss minn din in-Natura t'hawnhekk? Kif jista' jkun li x-xita ma beżbzitha lil ħadd huma u jibnu? Kif jista' jkun li r-riħ ma nefaħx waħda żejda u qaleb ġiex krejnijiet? Kif ħadd ma tiffes? Kif ħadd, ħadd, ħadd? Kif jista' jkun li t-tafal ma ċedilhomx il-pedamenti halli jfittxu post ieħor fejn jiżviluppaw? Kif halliethom in-Natura jagħmlu li jridu? Għaliex m'għadabx il-ħolqien? Dan x'Alla tal-ħolqien hu? Għaliex m'għadabx l-irdum? Għaliex ma qlielx? Għaliex ma ggarrafx waħdu 'l isfel u radam kolloxx? Għaliex ma basktitx ix-xemx lil min ried jeqred iċ-ċpar li hi kienet tifraħ tant tinfed min-naħa għall-oħra? Għaliex ix-xemx baqgħet ferhana tifraħ tinfed duħħan jinten u iswed minflok? Għaliex dari qerdet liċ-ċpar u issa ma tridx teqred dad-duħħan jinten u iswed?

Pawlu beda jibki u ħares lejn il-pala ta' jdejh jara fejn kienu l-inafet u l-bziezaq li kellu dak it-tifel jibni l-ħajt tas-sejjeħ li kien garraf bla ħsieb. Ftakar f'missieru Ġużepp u f'nannuh. Ftakar f'nannuh, Pawlu tal-Qantara u l-ħitan u l-għelieqi u l-widien li riedu jħallihom għall-gejjieni li kien bla żmien.

Ix-xwejjah għajjat waħda fgata u leħnu ma semgħux jirbombja bħal dari: kien leħen ikrah, xiħ, mejjet, baħnan għax qatt ma kellu hegġa u ħila. Leħen imzarzar, mohli. Mohli. Bla setgħa. Leħen kemm immnikket, kif ukoll imsikket. Pawlu qabad ġebbla, u sabbatha ma' wiċċ l-irdum, b'għadab. Imbagħad qam bilwieqfa u tbandal f'xifer l-irdum. Ried li l-irdum jitharrek, ikisser qabel ikissruh għalkolloxx. Riedu jinfetaħ u jibla' flok jibilgħuh.

Pawlu ried li l-irdum jagħdab.

Ried li l-irdum jagħmel xi haġa.

Imma f'qiegħ qalbu għaraf għaliex il-hemda tal-irdum. Għaraf li l-irdum bla saħħa bħalu. Leħnu mejjet bħal tiegħu. Kliemu bla saħħa u mitfija bħal tiegħu. Ukoll jekk kienu kelmiet li darba tqawwew u stagħnew mill-kotba

ċatti li suppost tawh identità. Kien kollu ta' xejn l-għajjat. Kien kollu ta' xejn l-għadab. Li kellu jsir kien se jsir. L-għadab tagħhom kien inutli. Tmiemhom kien wasal. Il-gaffa ġa qiegħda għal-lest. Billi jipprotesta ma kien se jieħu xejn. Xejn, xejn. Il-gaffa minn dejjem kienet b'saħħitha aktar minnu. Ladarba kienu jridu jibdlu l-wied f'sensiela ta' binjiet li ma jhallix aktar lill-ilma jitgerbeb waħdu bħalma kien ilu jagħmel għal eluf, u eluf ta' snin, hu x'kien jista' jagħmel? Jgħid x'jgħid, ma kien ikun jista' jgħibha qatt żewġ.

Kien waħdu. Kien dgħajjef. X'seta' qatt jagħmel?

U kollox jintemm u jitmermer bħalma ntemm u tmermer l-għadam tal-mogħża mirduma xi mkien taħt ir-riħ, u bħalma tmermret il-ħarruba xiha li kien hemm xi mkien maħruqa taħt il-bini t'hemmhekk.

Qalb dak id-dlam u dik ix-xita Pawlu reġa' lemaħ liż-żewġ subien għal waqt wieħed jiġru f'dawk l-irdumijiet jaraw l-imrieżaq tax-xemx jinfdu ċpar tajjar jitlajja mal-wied. Bħalma kien ilu jsir eluf, u eluf ta' snin qabel. Qagħad jarahom jaqraw il-kotba mimlija seħer fuq sigġijiet tal-ġebel.

Dak id-dawl kien jogħġbu lil Pawlu.

Ix-xwejjajh ried jibqa' qalb l-imrieżaq tax-xemx u l-fwejjajh u l-ħsejjes tal-wied tal-Mistra qadima.

Imbagħad medd pass 'il barra minn xifer l-irdum biex jersaq lejn l-imrieżaq tax-xemx jinfdu ċ-par tal-wied.

U hu u niezlel ma ħarġitx karba waħda biss.

Lanqas waħda biss...

Forsi... xi darba

Charles Casha

B'żewġ basktijiet kbar tal-karti, Marisa waqfet hdejn id-daħla tal-binja l-kbira, li tiġbor fiha hwienet moderni f'wieħed mill-akbar kumplessi tax-xiri. Ix-xita kienet għadha niezla u Marisa ma kinitx ħadet l-umbrella magħha.

“Kellha bżonn tieqaf forsi nilhaq nasal id-dar!” bdiet tixtieq Marisa hi u tħares lejn ix-xita tfaqqa' mal-art u l-ilma għaddej b'heffa kbira fuq kull naħa tat-triq ikaxkar kulma jsib fi triqtu.

Fuq in-naħa l-oħra tat-triq Marisa setgħet tara żewġ sorijiet libsin l-abjad jistkennu taht tinda ta' ħanut tal-kafè. Wahda minnhom kienet niexfa għuda u l-oħra kienet tpatti sew għaliha għax kienet qisha kartell tal-inbid.

Il-Milied kien fadallu tlett ijiem u n-nies kienet mitlufa tiġri minn ħanut għal ieħor biex tixtri r-rigali u tal-ħwienet igergru mix-xita li skont huma kienet qed ittellfilhom in-negozju.

Dawk iż-żewġ sorijiet ġabu tifikiriet lil Marisa. Għal tmintax-il sena għexet mas-sorijiet wara li kienet abbandunata ftit wara twelidha u xi ħadd kien ħadha għand is-sorijiet.

“Sibniek wara l-bieb tal-kunvent,” kienet qaltilha Sor Filomena li kienet waħda mill-ixjeħ sorijiet li kien hemm fil-kunvent.

“U ma tafu xejn aktar dwari? Min jien? Min kienet ommi, missieri... jekk għandix lil xi ħaddieħor li jiġi minni?”

“Xejn. Lanqas l-iċken informazzjoni ma ħalla jew ħallew min ġabek hawn. Kellna telefonata filgħodu kmieni u qalulna li hemm tarbija wara l-bieb. Hriġna

jien u Sor Matilde, Alla jaħfrilha u sibniek hemm, imgeżwra tajjeb f'kutra ħoxna f'kaxxa tal-kartun. Ftit wara li ħriġna u sibniek, smajna karozza titlaq b'heffa kbira. Probabbli kienu qeġhdin għassa biex kif niġbruk minn wara l-bieb jitolqu u jserrġu rashom li sibniek.”

“Ma stajtux ħadtu n-numru tal-karozza?” staqsietha Marisa.

“Kif stajna? Aħna konna moħħna fik. Il-karozza kienet ipparkjata ftit 'il bogħod u min kien fiha seta' jzomm għajnejh fuqek u l-bieb tal-kunvent. Malli ra li ħriġna dabbar rasu jew dabbru rashom għax naħseb li ma kienx hemm persuna waħda fil-karozza.”

“U ismi?”

“Kienet għażlitu l-Madre. M'intix kuntenta bih?” staqsietha Sor Filomena bid-dahka.

“Mhux wisq! Imma m'iniex se nibdlu.”

It-tifkiriet bdew jiġru minn żmien għal ieħor matul it-tmintax-il sena li Marisa qattgħet fl-istitut. Rat tfal jiġu u jmorru, sorijiet jinbidlu, oħrajn imutu u sorijiet ġodda.

Imma l-akbar tifkira iebsa għaliha kienet sewwawew tlettax-il sena qabel, tlitt ijiem qabel il-Milied. Dakinhar bħas-soltu kellu jiġi *z-ziju Bert* jaraha kif kien jagħmel kull xahar. Imma Marisa baqgħet tistenna għalxejn. *Iz-ziju Bert* baqa' ma ġiex. Marisa baqgħet tistenna sa ma dalam u Sor Filomena qaltilha li *z-ziju Bert* ma kienx ġej imma forsi jiġi l-għada. L-għada Marisa baqgħet tistenna għalxejn. U l-jum ta' wara wkoll. *Iz-ziju Bert* ma deherx aktar. Kull meta kienet tistaqsi lis-soru dwaru din kienet twegħibha:

“Daqsek nafu ruħi qalbi. Ma deherx iktar iz-ziju Bert. Ma smajna xejn mingħandu. Imma taqtax qalbek għax forsi xi darba għad terġa' tarah. Forsi siefer. Forsi marad, forsi miet, forsi...”

Forsi. Il-kelma forsi ssodd ħafna toqob u sserraħ il-qlub. Tipprova ssib twegħiba għal ħafna mistoqsijiet tqal u skomdi. Kultant timla bit-tama għal ftit waqtiet.

Kienet ilha ħames snin li telqet mill-istitut. Qabel ma telqet kienet talbet lill-Madre biex jekk tkun taf xi haġa dwarha u l-familja tagħha, tgħidilha bla dewmien. Hallitilha indirizz u numru ta' telefown fejn setgħet tikkuntattja.

“Dan żgur ruħi. Jekk xi darba jitfaċċa xi haġa ninfirmak,” kienet wegħditha l-Madre.

Marisa lanqas kienet żgura jekk kinitx qed tgħidilha hekk biex isserrfilha rasha jew veru kienet lesta li tinformaha jekk xi darba jinstab xi tagħrif dwarha.

Iz-ziju Bert.

Kien qalilha li hu ma kienx zijuha u dan hi kienet tafu. Kienet hi stess li ddecidiet li ssejjahlu *ziju*. Kien għadu żgħir biex tgħidlu nannu. Ziju kienet toghgobha.

“Mela għaliex tiġi tarani?” staqsietu darba Marisa.

“Jien ngħix wahdi. Qatt ma żżewwiġt. M’għandi lil hadd fid-dinja. Sirt naf mingħand is-sorijiet li inti wkoll m’għandek lil hadd fid-dinja. U għalhekk ħsibt u rajt li niġi narak darba fix-xahar u ngiblek xi haġa sabiħa.”

Marisa kienet emmnitu u minn dakinhar bdiet issejjahlu *z-ziju Bert*.

Ix-xita kienet għadha niezla u m’hemmx li tbatti. Iż-żewġ sorijiet kienu għadhom taħt it-tinda qalb qabda nies li bħalhom trekknu mill-aħjar li setgħu biex ma jsirux għasra.

Marisa kompliet taħseb u tirrifletti.

‘Min jaf fejn huma dawk li jiġu minni? Forsi għandi ħuti li narahom u ma nafx min huma. Is-sorijiet dejjem jgħiduli li ma jafu xejn dwari ħlief li xi hadd kien ħallieni fuq l-għatba tal-kunvent. Forsi veru. Forsi le. Forsi ma jridux juruni dak li jafu jew ma jistgħux jgħiduli.’

Hekk kienet aljenata thewden li ma indunatx li wieħed mill-basktijiet li kienu qegħdin jistrieħu mal-ħajt, miel fuq naħa u ħareġ kollox minnu.

“Waqagħlek il-basket *miss!*” qalilha xi hadd minn warajha. Marisa daret u lemġet żaġħżuġh li kien għadu kif tbaxxa biex jiġbor xi ħwejjeġ li kienu ħarġu mill-basket.

“Grazzi,” qaltlu Marisa u poġġiet il-basket fejn kien qabel.

“Għadha niezla,” qalilha ż-żagħżuġh hekk kif ħares ’il barra.

Ma kinitx qed tinkwetah ix-xita. Imma ried jgħid xi haġa. Wiċċ Marisa kien laqtu.

“Iva. Aħjar li ġibt umbrella miegħi,” weġbitu Marisa mingħajr ma qalgħet għajnejha minn fuqu. Lilha wkoll kien laqatha.

Forsi iva u forsi le.

“Forsi ma ddumx ma tieqaf,” qalilha ż-żagħżuġh. “Jien ukoll ma ġibtx umbrella miegħi u m’għandix aptit ninhasel xi ħasla. Il-karozza qieghda ftit ’il bogħod minn hawn. Għandi mixja. Nixxarrab sa ma nasal.”

“Jien m’għandix karozza u sejra b’tal-linja. L-istejġ mhix bogħod kieku imma bħalek ma nixtieqx nixxarrab u għandi dawn il-basktijiet xi ngorr.”

“Fejn trid tmur?” staqsieha ż-żagħżuġh.

“Haż-Żabbar,” weġbitu Marisa.

“Mela trid taqbad żewġ karozzi,” irrimarka ż-żagħżuġh.

“Hekk hu.”

“Jekk trid inwasslek. Jien għal Wied il-Għajn. Triqti. Mhix problema. Imma trid tieqaf ix-xita l-ewwel.”

Marisa tbissmet. L-ewwel reazzjoni tagħha kienet li taħtfu fil-kelma imma mbagħad ħasbet li wara kollox lil dan iż-żagħżuġ ma kinitx tafu. Minn mindu ħalliet l-istitut qatt ma ħarġet ma’ ġuvintur. Il-ħbieb li kellha kienu kollha nisa, li kienu jaħdmu magħha.

“U le... anqas ħaqq. B’tal-linja nasal tajjeb. Fuq kollox m’għandi l-ebda għaġla. Grazzi xorta waħda,” qaltlu kontra qalbha u bit-tama li jibqa’ jinsisti forsi b’hekk tilqa’ l-offerta tiegħu.

“Kif trid int. Għalija mhix problema. Minn hemm irrid ngħaddi.”

Marisa ħasbet iddiżappuntata.

‘Fallieli. Imma forsi aħjar hekk. Stennejtu li se jibqa’ jinsisti li jwassalni!’

Ix-xita bdiet tnaqqas u n-nies li kienet qed tistkenn bdiet tiċċaqlaq. Iż-żewġ sorijiet telqu wkoll. Hekk għamlu wkoll dawk li kien hemm taħt it-tinda tal-ħanut.

“Ara waqfet...” qalet Marisa u qabdet il-basktijiet.

“Trid xi għajnuna?” offrieha iż-żagħżuġ.

“U le. Hfief. Hwejjeg kulma fihom. Grazzi xorta waħda.”

“Attenta li ma toġhdosx f’xi għadira. It-toroq kollha ilma għadhom,” qalilha iż-żagħżuġ u beda miexi ’l barra. Kif wasal fil-bieb ewlieni tal-binja, ta ħarsa lejn is-sema biex bħallikieku jara kienx għadu temp ikrah u telaq jgħaġġel lejn fejn kien halla l-karozza.

Marisa ħarġet ukoll u qabdet direzzjoni differenti.

Dak il-lejl ħolmot sabiħ. U qamet iddiżappuntata meta ntebħet li wara kollox kienet ħolma. Imma kienet ħolma sabiħa. Dak iż-żagħżuġ kien il-ħin kollu fil-ħolma.

“Min jaf jekk nergax niltaqa’ miegħu xi darba oħra!” xtaqet Marisa.

Ĥasbet li sa ftit jiem wara tkun insietu għalkollox. Biss ma kienx hekk. Sikwit kien isebbħilha l-ħolm tagħha u tqum tixtiequ.

Xahar wara Marisa kienet fl-istess triq fejn kien hemm il-kumpless tal-ħwienet u għal darba oħra reġġet inqabdet fix-xita. Dahlet tistkenn taħt it-tinda tal-ħanut tal-kafè fejn darba kienet rat dawk iż-żewġ sorijiet u kienu fakkruha fil-istitut fejn trabbiet.

Minn fejn kienet setgħet tara d-daħla tal-binja li kienet tiġbor fiha l-kumpless fejn kienet iltaqgħet ma’ dak iż-żagħżuġ li kien għadu jiġi jżurha ta’ sikwit fil-ħolm tagħha, fis-sodda tal-wieħed, f’kamra żgħira mneżżgħa minn kull lussu u mgħammra biss b’biċċejn għamara għall-bżonn mixtrija minn ħanut li kien ibiġħ għamara użata.

Kienu xi s-sitta ta' filgħaxija.

Marisa ma qalghetx harsitha minn fuq il-binja faċċata tagħha. Xi haġa jew xi hadd li ma kinitx taf min kien qalilha li dakinhar kellha terġa' tarah. U hekk kien. Ftit wara fid-daħla tal-binja tilmaħ lil dak iż-żagħżuġ ħiereġ mill-kumpless u din id-darba kellu l-umbrella f'idu.

Fetaħha u lesta ruħu biex jibda miexi fuq il-bankina.

Marisa nsiet ix-xita u telqet tigris għal warajh. Laħqitu. Tbissmet bit-tama li jieqaf ikellimha u ma jibqax sejjer għax forsi ma jagħrafhiex.

“Ara min hawn!” qalilha dak xi ftit sorpriz imma ferhan.

“Ergajna ltaqajna fix-xita!” qaltlu Marisa.

“Idħol taht l-umbrella,” stedinha ż-żagħżuġ u Marisa trekknet maġenbu għax l-umbrella ma kinitx daqshekk kbira li tgħatti tnejn min-nies.

“Sejra tixtri xi mkien?” staqsieha.

“Le. Wara x-xoġhol fettilli nibqa' f'it hawn nitlajja. Jien ngħix waħdi u kultant niddejjaq immur kmieni d-dar.”

“Tista' tmur għand tal-familja... ħutek... id-dar t'ommok... xi mkien insomma.”

“Le, ma nistax nagħmel hekk.”

“Għaliex?”

“Għax jien m'għandi lil hadd fid-dinja. Waħdi.”

“Jiddispaċini. Ma kontx naf. Madanakollu jien ukoll ngħix waħdi... xi f'it jew wisq bħalek.”

“Int ukoll m'għandek lil hadd jigi minnek?”

“Le. Mhux hekk ridt ngħid. Ommi u missieri m'għadhomx maġna. Mietu tista' tgħid fi żmien sena. L-ewwel missieri u f'it warajh marret ommi.”

“Jiddispaċini,” qaltlu Marisa.

“Imma għandi oħti iżgħar minni miżżewġa. Jien kont tlaqt ngħix għal rasi, haġa li dejjem xtaqt nagħmel. Xi kultant immur s'għand oħti.”

“Isma' fuq kollox,” qaltlu Marisa. “Int kont sejjer xi mkien u jien telliftek.”

“U le. Biex ngħidlek kont sejjer f'hanut tal-kotba li hemm fit-tarf tat-triq.”

“Naf liema hu. Inti thobb taqra?”

“Iva. Tgħidx kemm għandi kotba. U għad għandi qabda fid-dar fejn kont noqgħod.”

“Jien ma tantx inħobb naqra għax tgħid...”

“Tippreferi toqgħod tara t-televixin?”

“Lanqas.”

“Mela xi thobb tagħmel?”

“Nisma’ l-muzika. Minn dejjem kont inħobbha. Meta jidlam nitfa’ xi *cd* u noqgħod fid-dlam nisma’ l-muzika, mimduda fuq is-sodda u b’għajnejja magħluqin.”

Iż-żagħżuġh tbiessim. Beda jimmaġinaha mimduda fuq is-sodda, b’għajnejha magħluqin ...

“Din qatt ma smajtha!” qalilha.

Kienu waslu quddiem il-ħanut tal-kotba. Iż-żagħżuġh għalaq l-umbrella u daħlu ġewwa. Kien hemm xi ftit nies iduru quddiem l-ixkafef. Iż-żagħżuġh mar fuq xkaffa fejn kien hemm il-kotba bil-Malti u Marisa baqgħet f’rokna tal-ħanut tħares lejn in-nies. Ma kienx jinteressaha li tixtri jew toqgħod tara l-kotba.

Ħdejjha kien hemm raġel imdaħħal fiż-żmien bi ktieb f’idu. Kien qed jaqleb għajnejh minn fuq in-nuċċali biex jara x’kien hemm miktub fil-*blurb*. Marisa tbiessmet. Ftakret li waħda mis-sorijiet tal-kċina kienet tagħmel hekk meta tkun trid taqra xi haġa fuq xi pakkett jew xi flixkun.

‘Forsi xi darba niħajjar nibda naqra flok noqgħod nisma’ dejjem il-muzika,’ qalet Marisa f’qalbha.

Wara ftit iż-żagħżuġh sejhilha ħdejjh.

“Ma tithajjarx tixtri xi wieħed biex taqrah?” staqsieha hekk kif urieha l-kotba li kien hemm skjerati ħdejjn xulxin fuq l-ixkaffa.

“Le.”

Wegħbitu xott xott.

“Jekk ngħidlek biex tagħżel wieħed u nħallsu jien, twegħedni li taqrah?” staqsieha.

“U ma tarax! Inħallsu jien. Għaliex għandek tħallsu int?”

“Għax nixtieq nagħtik rigal.”

“Ta’ xiex?” staqsietu mistagħġba.

“Mela biex tagħti rigal lil xi ħadd trid bilfors ikun hemm xi raġuni,” wegħibha hekk kif kompli jara l-kotba.

“Jien qatt ma qlajt rigali ta’ xejn f’ħajti ħlief mingħand ...”

U waqfet.

“Mela aghżel wieħed... ara dan...” u newlilha ktieb. Ma kienx ktieb oħxon u kellu tipa komda. Ma riedx jaqtgħalha qalbha.

“Dan x’inhu?”

“Rumanz. Sabiħ hafna. Tieħu gost taqrah.”

Marisa qağħdet tara l-ktieb għal ftit waqtiet. Qrat xi biċċa zgħira f’paġna li fetħet bl-addoċċ u tat harsa lejn il-prezz li kien hemm miktub fuq in-naħa ta’ wara tal-ktieb.

“Żgur trid tagħtini rigal?” staqsietu.

“Kieku m’offrejtlekx. Ara jien lest. Għażilt dan. Se nixtrih.”

Ħadilha l-ktieb minn idha u mar iħallas. Qabel ma nfirmu kitbilha n-numru tal-mowbajl tiegħu fuq il-qoxra tal-ktieb minn ġewwa fuq in-naħa ta’ wara.

“Ċempilli meta tlestih,” qalilha.

Dakinhar stess filgħaxija Marisa bdiet taqra r-rumanz li kien xtralha dak iż-żagħżuġh.

“Lanqas biss naf x’jismu?” irrealizzat f’daqqa waħda. “U jien ukoll lanqas għedtlu min jien! Imma hu lanqas biss staqsieni. Kieku kont ngħidlu.”

Qrat f’it paġni u għajna marret biha. Raqdet fuq il-pultruna fejn kienet. Meta qamet kienu l-ħdax ta’ billejl.

Meta wara xi ġimgħatejn irnexxielha taqra r-rumanz Marisa ċmplet lil dak iż-żagħżuġh.

Qaltu li kienet qrat il-ktieb u li kien għoġobha. Stedinha biex tmur għandu fil-flett li kellu Wied il-Għajn. Għall-ewwel Marisa bħal inħasdet u xtaqet li jmorru xi mkien ieħor, f’xi ħanut jew xi ġnien. Imma mbagħad laqgħet l-istedina tiegħu u filgħaxija marret għandu.

Sabitu jistennieha fuq ix-xwiek. Kien lesta xi haġa tal-ikel, li kien mar jixtri minn ħanut tat-*Take Away* u flixxkun inbid tajjeb.

Kif dahlet fl-ewwel kamra, fejn kien hemm żewġ sufanijiet u mejda mdawra bis-siġġijiet, Marisa ħarset lejn biċċa għamara li fuqha kien hemm xi ritratti.

Għajnejha ġrew minn fuq ritratt għal ieħor.

“X’garalek?” staqsieha ż-żagħżuġh hekk kif raha tibjad u donnha se taqa’ fl-art.

“Qed iħossok ħażin? Oqgħod bilqiegħda hawn,” u qabadha minn qaddha u għenha tpoġġi bilqiegħda fuq sufan.

“Tinkwetax... qed jgħaddili... naħseb li għax fjakka... illum għadni ma kilt xejn... billi ma kontx xogħol qlajt id-dar u lanqas biss tħajjart niekol... taf inti... taljena rasek...”

“Mela l-ewwel nieklu u mbagħad nitkellmu,” qalilha ż-żagħżuġh u mar fil-kċina minn fejn ġab l-ikel li kien xtara.

“Nittama li jogħġbok,” qalilha. “*Take Away* ta għax ma kellix żmien nipprepara xi haġa jien. Imma tajjeb. U f’it inbid tajjeb għandi wkoll.”

“M’iniex fonqla. Serrah rasek,” weġbitu Marisa.

“Isma’... jimporta jekk nistaqsik x’jismek? Iltqajna darbtejn u ma nafux l-ismijiet. Jien Alexander imma kulhadd jafni b’Alex.”

“Jiena Marisa,” weġbitu.

“Hekk aħjar. Mela ibda kul ħalli tħossok aħjar.”

Wara l-ikel Alex staqsieha kif kienet qiegħda tħossha.

“Aħjar... issa m’ghadnix fjakka kif kont... forsi niżlitli xi ftit il-pessjoni... ġieli ġrali hekk... u mbagħad niekol u malajr niġi f’tieghi.”

Kienet ħrafa. Marisa ma kinitx fjakka. Kien wieħed mir-ritratti li kien hemm fuq dik l-għamara li kien ħasadha u ħasset demmha nieżel f’saqajha.

“Dawk min huma?” staqsietu hekk kif qamet u marret ħdejn ir-ritratti li kien hemm wieħed ħdejn l-ieħor fuq l-għamara.

“Din ommi Becky, oħti Mariella, in-nannu Ġorġ u n-nanna Mary, il-ġenituri t’ommi u dan missieri Robert...”

“Missierek?” qatgħetlu kliemu Marisa.

“Iva missieri... għaliex tidher daqshekk sorpriża?”

“Xejn, xejn... għax fakkarni f’xi hadd... jixbhu ħafna.”

“Forsi xi darba ltqajt miegħu xi mkien?”

“Jista’ jkun. Jew qed ifakkarni f’xi hadd. Jekk hu hekk fula maqsuma miegħu.”

Marisa qattgħet xi ftit ħin mhux ħażin għand Alex u wara dan wassalha d-dar. Qabel ma nfirdu talabha biex jerggħu jiltaqgħu.

“Ma nafx. Forsi aħjar li ma niltaqgħux iżjed Alex.”

“Għaliex?” staqsieha dak mifxul.

“Ma nafx! Tistaqsinix Alex... ikun aħjar għalina t-tnejn.”

“Kollox sew. Jekk tbiddel fehmtex... taf fejn tista’ tikkuntattjani... inkun nistenniek.”

Marisa niżlet mill-karozza u telgħet fil-flett tagħha. Dak il-lejl kien wieħed mill-aktar twal u tedjanti ta’ ħajjitha. Ma setgħetx tagħlaq għajn m’għajn. Elf ħsieb beda jdur ġo moħħha u jtertaqha bit-toqol tiegħu. Qamet minn fuq is-sodda u marret fil-kċina. Għamlet kikkra te u poġġiet bilqiegħda fuq pultruna quddiem it-televixin.

‘Imma hu tgħid? Jixbhu ħafna u jismu bħalu. U jekk hu *z-ziju Bert*? Lili dejjem kien jgħidli li ma kellu lil hadd fid-dinja. Kien waħdu bħali. Għaliex kien qed jigdeb miegħi? U jekk hu kif qed naħseb jien... allura lil Alex m’għandix għalfejn infittxu aktar...’

Il-ħsibijiet komplew iduru f’rasha u ħassitha għajjiena imma bla ma tista’ tagħlaq għajnejha u ssib il-mistrieħ li tant kellha bżonn.

Imma xi hadd, xi mkien kien jaħ l-istorja kollha. Imma fejn u min?

Għadew xi ġimgħat u Marisa bdiet tħoss in-nuqqas ta’ Alex. Wara ħafna tluġh u nżul, Marisa qatgħetha li tmur tkellmu u tgħidlu b’kollox. Minnu biss li setgħet tkun taf dak li tant kienet ilha tixtieq. U ċemplitlu.

Marisa u Alex iltaqgħu dakinhar stess filgħaxija fil-flett ta' Marisa.

“Irrid ngħidlek xi haġa. Xtaqt inkellmek Alex. Imma ha ngħidlek minn qabel... forsi fl-aħħar mill-aħħar sejra zball... imma jekk le... jistgħu jinkixfu xi hwejjeġ li forsi aħjar baqgħu misturin... imma ma nistax nibqa' lura u ma nagħmel xejn biex insir naf il-verità.”

Alex baqa' mibluh iħares lejha.

“Għalhekk ċempiltli?” staqsieha.

“Mhux għalhekk biss imma kont qed nimmissjak ukoll.”

“Hekk aħjar. U x'inhì din il-haġa li trid tgħidli?”

“L-aħħar darba li kont għandek, tiftakar li kważi kien hassni ħazin u kont għedtlek li għax kont fjakka...”

“Din kienet biss skuża,” qatgħalha kliemha Alex.

“Iva. Kienet skuża. Kien wiehed minn dawk ir-ritratti tal-familja tiegħek,” kompliet tgħidlu.

“Jekk niftakar tajjeb kien ir-ritratt ta' missieri li qanqal fik ċerta kurzità u kont għedtli li fakkrek f'xi hadd li kont taf. Sewwa qed ngħid?”

“Iva.”

“Imma b'daqshekk kellu għalfejn iħossok ħazin ngħid jien?”

“Jien trabbejt f'istitut mas-sorijiet,” qallu Marisa.

“Imma dan x'għandu x'jaqsam?”

Alex deher imħawwad.

“Kienu hallewni hemm, wara l-bieb tal-kunvent tas-sorijiet ftit wara li twelidt u sakemm kbirt bqajt ngħix mas-sorijiet. Meta għalaqt it-tmintax bdejt naħdem u gejt ngħix għal rasi f'dan il-flett. Qatt ma sirt naf xejn dwar il-familja tiegħi. Ma naf lil hadd u għalkemm nemmen li hemm xi hadd li jiġi minni, forsi ħuti wkoll... qatt ma rnexxieli nsib l-iċken ħjiel. Imma sakemm kelli tnax-il sena kien jiġi jarani wiehed raġel darba fix-xahar... kont insejjaħlu *z-ziju Bert*. Hu stess kien qalli li ma kienx jiġi minni imma jien kont nieħu gost insejjaħlu ziju. Xtaqt li stajt insejjaħlu pa imma hu kien assigurani li ma kienx jiġi minni u li kien jiġi jarani għax hu bħali kien waħdu fid-dinja. F'daqqa waħda ma deherx iktar. Bħal sparixxa. Is-sorijiet qaluli li ma kienu jafu xejn dwaru u li ma kinux semgħu mingħandu aktar. Forsi ma kinux qed jgħiduli l-verità, forsi kienu jafu xi haġa u ma ridux juruni...”

“Qed nifhemek tajjeb jien?” staqsieha Alex.

“Jekk qed tifhem li f'dak ir-ritratt ta' missierek jien rajt iz-*ziju Bert*... iva qed tifhem tajjeb... hu l-istess wiehed...”

“Imma kif jista' jkun? Jien naħseb li sejra zball, Marisa. Nifhem l-ansjetà

li għandek li tiskopri l-għerūq tiegħek... issir taf min int... . Missieri jismu Robert... imma dwar li qed tgħid ma naħsibx li għandek raġun. Bilfors li xi hadd li jixbhu!”

“Ma naħsibx. Anzi m’għandix dubju li *z-ziju Bert* hu missierek!”

“Imma kif tista’ tkun daqshekk ċerta?” staqsieha Alex kważi rrabjat u urtat.

“*Iz-ziju Bert* kellu farrett ċkejken taħt għajnu tax-xellug. Kien qalli li meta kien tifel kien waqa’ u kellhom jagħmlulu xi punti.”

Alex deher maħsud.

“Missieri kellu farrett... imma stenna ftit... dan qed tgħidu għax rajt ir-ritratt... int għandek xi ħsieb ieħor f’rasek... għalhekk għibtu hawn... jekk qed taħseb li...”

“Le le!” waqqfitu Marisa. “Mhux kif qed taħseb int, Alex. Xejn minn dan. Li qed ngħid hu l-verità kollha. Kulma nixtieq insir naf xi haġa dwari... tkun xi tkun... imma rrid insir naf... ma rridx inkun waħdi... waħdi...”

“U għandek f’rasek li missieri seta’ kien... missierek?”

“M’għedtx hekk jien. La kien jiġi jarani kien hemm xi raġuni. Kont inħobbu haġna u dejjem wera qalb tajba miegħi. Meta rajt dak ir-ritratt inħsadt u wara mtlejt b’kuragg u tama li fl-aħħar sibt xi tarf tal-kobba mħabbla li għext fiha għal tant snin.”

“F’liema sena kien waqaf jiġi jarak?” staqsieha Alex.

“Tlettax-il sena ilu. Fis-sena 2000. Kien qrib il-Milied u dakinhar ma giex jarani bħas-soltu... kien jiġi tal-anqas darba fix-xahar.”

Alex baqa’ jħares lejha.

“Missieri miet fl-għoxrin ta’ Diċembru, tas-sena 2000!” qalilha kważi bit-tlaqliq.

Marisa ma weġbitux. It-tnejn baqgħu siekta jħarsu lejn xulxin.

“Kulma nixtieq inkun naf hija l-verità,” qalet wara ftit Marisa b’rasha baxxuta donnha mitlufa taħseb.

“U trid li jien nipprova nsib jekk *iz-ziju Bert* kienx missierek jew le?” staqsieha Alex.

“Iktar minn hekk nixtieqek li ssib xi haġa dwar l-għerūq tiegħi... imma ma nistax nitolbok li tagħmel dan. Wara kollox int ma taħti xejn fl-istorja mistura tiegħi.”

“Forsi iva. Jekk missieri kellu tifla barra ż-żwieġ... irrid inkun naf... għala le?”

“U mbaġħad x’s tagħmel? Teħodha kontrih?” staqsietu Marisa.

“Min jaf? Imma ma naħsibx. Bħala missier m’għandi xejn xi ngħid hażin filh sa fejn kellna x’naqsmu jien u oħti. Il-problema hi minn fejn se nsir naf il-verità.”

Bħallikieku kienet ftakret f'xi ħaġa, Marisa qamet f'salt wieħed u qaltlu: “Stenna ftit... għandi xi ħaġa x'nurik!”

Marisa ħarġet mill-kamra u wara ftit reġġghet lura b'kaxxa żgħira. Fiha kien hemm brazzuletta tad-deheb li fuqha kellha xbieha ta' denfil.

“Din hu kien tahieli meta għalaqt għaxar snin. Illum m'għadnix nilbisha għax m'għadhiex tiġini imma għadha għal qalbi ħafna.”

Alex qabad il-brazzuletta f'idu u ħares lejha.

“Dik il-kaxxa tagħha?” staqsieha.

“Iva. Għadha fl-istess kaxxa kif kien tahieli. Il-*label* bl-isem tal-ħanut minn fejn xtraha għadha mwahħla.”

Alex dawwar il-kaxxa biex ikun jista' jara l-isem tal-ħanut minn fejn kienet inxtrat.

“Din ma tipprova xejn,” qalilha Alex hekk kif taha l-kaxxa u l-brazzuletta lura.

“Le. Imma ridt nurihielek. Dak kollox. *Iz-ziju Bert* kien iħobbni ħafna.”

L-għada Alex mar ikellem lil oħtu u qalilha dwar Marisa u l-possibbiltà li din setgħet kienet oħthom bla ma ħadd kien jaf.

“U fejn se jjer b'rasek!” ħatfitu oħtu. “Dik qed tipprofitta ruħha. Forsi ivvintat kollox minn żniedha! Trid tisloĥna xi somma flus ikolli ngħid. Hallik minnha Alex... ibgħatha tixxejjer u aħrabha. Jekk trid tfittex min kienu missierha u ommha, dik affari tagħha... tagħmel hi... imma lilna tħallina bi kwietna. Din minn fejn inqalgħet, x'kull waħda.”

Imma Alex ma setax jimxi fuq il-parir ta' oħtu.

“Forsi Marisa għandha raġun. Forsi qiegħda tgħid il-verità.”

Kien deċiż li jsib jekk dak *iz-ziju Bert* kienx missieru jew le.

L-idea li jsir test tad-DNA, sakemm dan kien possibbli, għaddiet minn moħħ Alex iżda qabel ried jara jekk kienx hemm xi ħadd li kien jaf l-istorja kollha. Beda jara min minn qrabatu seta' kien jaf xi ħaġa. Imma min-naħa l-oħra beda jtella' u jnizzel jekk wara kollox kinitx idea tajba li jistaqsi u b'hekk iqanqal suspetti f'missieru li setgħu kienu bla bażi. B'moħħu jhewden indeċiż għall-aħħar, baqa' m'għamel xejn u qagħad jistenna li forsi xi darba Marisa toħroġ b'xi ħaġa oħra u jimxi minn hemm.

Għaddew ix-xhur u Marisa u Alex baqgħu ma rawx lil xulxin. Marisa bdiet taħseb li Alex ma kellu l-ebda interess li jasal biex jiskopri l-verità u Alex min-naħa tiegħu beda jissuspetta li wara kollox din l-istorja kollha kienet maħluqa minn Marisa.

Id-dar tal-ġenituri ta' Alex kienet baqgħet battala wara l-mewt tagħhom u Alex rari kien jersaq 'l hemm. Wisq inqas oħtu li kellha familja x'tieħu ħsieb.

‘Dik id-dar għandha bżonn tindifa għax ilha mitluqa s-snin,’ haseb Alex jum wiehed u ftit wara għamel arrangamenti ma’ kumpanija magħrufa tat-tindif biex jiehdu ħsieb huma. Ma kellu l-ebda xewqa li jmur inaddaf hu u lanqas ma kien se jgħid lil oħtu.

Ix-xogħol sar ftit jiem wara u d-dar reġgħet ħadet ir-ruħ.

‘Issa nista’ mmur u nara x’ nista’ nneħħi... għad hemm qabda imbarazz li żgur ma jiswa xejn.’

Jum wiehed il-Ħadd filgħodu Alex telaq lejn id-dar tal-ġenituri biex jibda jdur il-kmamar, jara x’ hemm għar-rimi u wara skont ma kien ftiehem m’oħtu, jitfa’ d-dar għall-bejgħ.

Iddeċieda li jibda mill-kamra li missieru kien juża bħala ufficiċju u fejn kien iqatta’ ħafna hin jedha mal-passatemp favorit tiegħu – jiġbor *cuttings* mill-gazzetti li kien jixtri kuljum kull filgħodu. Kien metikoluż f’xogħlu u kollox kien miġbur f’ordni perfetta.

‘Dawn dnuv narmihom,’ haseb Alex hekk kif beda jqalleb f’wiehed minn dawn l-albums. Ftit ftit Alex beda jinteressa ruħu u kompli jqalleb fl-albums li missieru bi mħabba kbira kien bena matul medda ta’ snin.

Kien f’wiehed minn dawn l-albums li sab l-envelop. Kien envelop safrani u fuqu kien hemm miktub il-kelma *Robert*.

Alex poġġa l-album fuq il-mejda u fetaħ l-envelop. Fih kien hemm karta wkoll ta’ lewn safrani u fuqha kitba bl-idejn... kitba li Alex fehem li kienet ta’ mara. Kienet kitba pulita, il-linka kienet ġa bdiet titfi u Alex induna li din kienet miktuba bil-*fountain pen* u mhux bil-bajro kif normalment kien jara ittri miktubin.

Alex beda jaqra:

Għażiż Robert,

Meta taqra din l-ittra jiena ma jkunx għadni hawn. Qed inħalli f’idejn ħabiba tiegħi li taħdem bħala ners hawn l-isptar u li sibtha t’għajjnuna kbira. Allaħares ikunu jafu b’dan! Hawn taħt għandek il-post fejn ħadu lit-tarbija. Bil-għajjnuna tan-ners irnexxieli nsir naf f’liema istitut ħaduha. Semgħethom jitekllmu bejniethom. Mur ara kieku jkunu jafu!

F’għeħ il-ħbiberija li darba kien hemm bejnietna nixtieq dan il-favur kbir mingħandek. Binti se tkun wehedha. Ħadd mhu se jmur jaraha. Ma taf lil ħadd fid-dinja u wisq inqas min hi ommha li bilkemm laħqet ratha li ma ħaduhilhiex minn idejha.

Qed nitlobok biex tmur taraha regolari. Għidilha li int zijuha jew li trid madanakollu, imma forsi hekk temmek aktar. Is-sorijiet jafu bik. Ħabibti

n-ners ħadet ħsieb kollox. M'għandux ikollok problemi. Urihom din l-ittra jekk trid. Imbagħad meta tikber għidilha l-verità kollha. Imma fuq kollox nixtieqek tgħidilha li ommha kienet thobbha ħafna u li kieku setgħet rabbietha hi... imma inti taf tajjeb x'gara.

Tiċċadlix din it-talba Robert. Qed nafda ħafna fik. Int l-akbar ħabib li qatt kelli f'ħajti.

Grazzi u itlob għalija

Daniela.

Alex qara l-ittra għat-tieni darba. Issa fehem għaliex missieru kien imur jara lil Marisa. Marisa kellha raġun. Ma kinitx qed tivvinta. Imma x'seta' jgħidilha ħlief li ommha kien jisimha Daniela! U li kienet mietet ftit wara li kienu ħaduhelha hekk kif twieldet biex poġġewha f'istitut. Il-bqija tal-istorja kien jafha missieru u forsi xi ħaddieħor. Imma min? Missieru ma setax jitkellem.

L-għada Alex ċempel lil Marisa u ltaqgħu. Taha l-ittra biex taqraha.

“Kien hemm żmien meta kont qed naħseb li z-ziju Bert kien missieri u ma riedx jurini għal xi raġuni,” qaltlu Marisa.

“Iva. Jien għadda dan il-ħsieb minn rasi. U biex ingħidlek, ħsibt ukoll ħazin fik! Jiddispjaċini.”

“Imma issa din l-ittra ċċarat l-istorja kollha!”

“Ma naħsibx,” ma qabilx magħha Alex. “L-ittra qaltilna parti żgħira mill-istorja kollha. Min jaf kemm hemm aktar li qatt ma tkun taf.”

“Forsi xi darba...”

“Forsi?”

“Imma naf li ommi ma ċaħditnix. Ommi kienet thobbni. U dan jagħmilni kuntenta.”

“U missierek?”

“Omni ma semmitux!”

“Le. Ma semmitux. Imma kieku missieri laħaq qallek il-verità kollha...”

“Kieku... kieku...” qalet Marisa b'nofs tbissima sfurzata.

“Taħseb li s-sorijiet jafu xi ħaġa aktar milli missieri kien qed imur jarak fuq xewqa t'ommok?”

“Naħseb imma ma jridux jitkellmu jew ma jistgħux. Hu x'inhu issa rrid ngħix kif jien... waħdi sakemm forsi xi darba jkolli żewġi u wliedi.”

Alex tbissem. F'dak il-ħin hass ġibda kbira lejn din il-mara.

Faxxa ngħas

Sergio Grech

1.

L-iljieli tagħha kienu saru faxxa ċpar.

Ftit minuti ta' rquad u ħalel twal ta' insomnja.

Kellha ritwal fiss kull lejl. Tielgħa u niezla. Iddur u tagħqad f'dik il-*house of character* li żewgħa kien wiret mingħand iz-zi Anni. Tad-Dhalia kienu stmawhiehom €375,000.

Tiftaħ il-frigġ u tara xi jmiss jinxtara waqt li tnaqqar biċċa ġobon Romano jew gidma perżut tal-koxxa.

Tqalleb gazzetta ta' xi tliet ġimgħat ilu li żewgħa kien ħalla tigri fuq isufan bla ma biss indenja ruħu jwarrabha jew jarmiha.

Taqra l-SMSs li jkunu daħlu matul il-jum u tħassar dawk li m'għandhiex bżonn waqt li tittama li xi ħadd jibagħtilha messagg imġiddem biex ikollha ma' min tikkorrispondi forsi l-lejl jgħaddi f'ħakka ta' għajn.

Tittawwal mit-tieqa tal-kamra tas-sodda biex tara min jonqos jasal mill-karozzi tal-ġirien. Kienet drathom kollha bl-amment. Waħda wara l-oħra: il-Yaris griża ta' Tessie li kienet tedha titfġhalha l-ilma quddiem il-parapett tagħha waqt li hi kienet tigdem ilsienha biex ma taqlax inkwiet, il-Peugeot 206 ta' Martin ir-raġel ta' Tessie, l-*isports car* ta' binhom Zven li kien jgħaddi minn kullimkien qisu x-xitan tal-infern indannat, l-iSkoda orangjo relikwa ta' żmien Mintoff se taqa' biċċiet ta' żewgħa li ma kien ipartatha ma' xejn mingħalih kellu l-isbaħ żafir, is-Saxo *wine* tagħha, il-Corolla ta' Michael l-*accountant* u l-Audi ta' martu li kienet tqazzeż triq mingħaliha Kate Middleton.

Terga' lura fis-sodda u tilbes il-*headphones*. L-aħħar ġugarell li żewġha xtralha: radju DAB. Tqalleb stazzjon wara ieħor. Fuq One Radio, Fr Colin Apap jittellem dwar l-emarġinati u jilmonta fuq in-nuqqas ta' ġustizzja fis-soċjetà Maltija. Fuq il-101, Joe Vella b' mużika romantika li flok issaħħrek tiffustrak. Fuq Campus FM, Sergio Grech jeqred fuq Mabel Strickland u l-pożizzjoni kuntrarja tagħha għall-Indipendenza.

Tqabbad sigarett u nitten miżbla. Id-duħħan jinfirax mal-kamra u jidħol fi mnifsejh, jinbxu imma hu jibqa' jippersisti midfun fin-nġhas. Lanqas jekk tispodi bomba ma' widnejh ma tqajmu kien spiss jiftaħar 'il-hero.'

Kien jaf li hi ma tantx kienet torqod imma hu safrattant kien jibqa' hemm jongħos jekk mhux ukoll iżid fl-intensità tar-raqda. Annimal mhux bniedem dak, kienet tgerger weħidha, fl-intern l-iktar mudlam u mitluf tagħha.

Kienet tittama li d-duħħan tagħha jxerrqu u jqajmu. Vendikazzjoni kienet tiffa' d-duħħan f'wiċċu biex forsi tirrabjah u tindannah. Tittama li almenu jqum minn hemm u jheżżiżha tnejn kif tmiss il-liġi.

Kienet miexja għall-erbġhin. Minn fuqha kienu għaddew sebgħa u tletin rebbiegħa, sebgħa u tletin sajf, sebgħa u tletin ħarifa u sebgħa u tletin xitwa. Imma kienet għadha tisraq l-attenzjoni ta' bosta u mhux raġel jew tnejn kienu jħarsu u jergġhu jħarsu kif tgħaddi hi. Anki n-nisa šhabha kienu jgħiru għaliha. Bla dubju baqgħet sabiħa. Dak id-dublett b'dik il-qasma, saqajha barra, kuxxtejha, xagħarha mewġ, wiċċha perfett ... kienu jagħmluha unika. Sidirha kien għadu sod u sabiħ. Ta' nisa oħra mat-tletin kien jikrieh u jispiċċa aċċessorju inutli u diffiċli tiehu ħsiebu. Tagħha kien mitluq, ferrieħi u setgħani. Xi drabi kienet tiehu gost taqbd, thossu u tmellsu. Thoss il-piż tal-ħalib li qatt ma sqiet għax l-ulied li tant xtaqet qatt ma ġew.

2.

Jongħos ħdejjha kien hemm katavru. Almenu hi hekk kienet tgħidlu. Żagħżuġh li xjaħ malajr u li ma tqanqlu b'xejn. Skontha l-ħeġġa li jgħix u li jinnamra mal-avventura kienet ilha li ntfiet fih. Hu kien iwieġeb l-akkuża tagħha bi tbissima ħafifa.

Rieqed kien joħlom b'ajruplan li jieħdu 'l bogħod, lil hemm, anki jekk id-destinazzjoni kienet tibqa' dejjem imċajpra. Kien jippersegwitah Boeing 737 jinqala' mir-*runway* u jtir sparat lil hinn. Lejl u nhar l-istess holma. U l-ajruplan

dejjem jinqata' mill-art b'dik il-grinta ta' barra minn hawn. 'Il bogħod minn dak il-ġenn li ma kienx jifilhu iktar. 'Il bogħod minnha u l-isterizmi tagħha.

Kien iffissat fuq l-għasafar taç-çomb. Ma kienx hemm dettall li ma kienx jaf fuq l-ajruplani. Kien jaf jiddistingwi bejn l-ajruplani militari u dawk ċivili u l-magni tagħhom. Minn seba' mili bogħod, kien kapaċi jxomm liema ajruplan kien ikun se jinzel fl-ajruport internazzjonali u maħżun ġo moħħu kellu *fact file* sħiħ dwar dak l-ajruplan; il-magna, l-ammont ta' passigġieri li kien jesa', l-arma tal-linja tal-ajru, l-uniformi tal-*airhostesses*, il-pilota u l-kumplament tal-istaff.

Il-fissazzjoni tiegħu fl-ajruplan kienet taqtgħalha nifisha.

Tista' tgħid li kien jaf b'kull linja tal-ajru li kien hawn taħt il-kappa tax-xemx inkluzi l-*low cost* u lejn liema destinazzjonijiet kienu jittajru kif ukoll il-kuluri li kienu jiżbgħu bihom l-ajruplani u d-denb tagħhom. Ma' sħabu kellu l-fama ta' enciklopedija fuq l-ajruplani. Kien jgħaddi ġranet iqalleb websajt wara oħra; flok ifittex il-laħam għeri, jgħarrex għall-kesħa tal-metall. Il-frank tiegħu kien jgħaddih Hal Far jiġbed l-ajruplani telgħin u neżlin u filgħaxija l-hena tiegħu jirregala dawk ir-ritratti lil sħabu tal-Facebook. Meta kien jasal l-*air show* lanqas kont tarah b'nemes id-dar.

Dakinhar li sema' lil Sergio Mallia waqt il-bullettin tas-sitta fuq TVM iħabbar li niżlu żewġ *mirages* mil-Libja tar lejn l-ajruport. Saq beżgħan li jaħarbulu. Dakinhar mhux li kellu fenkata l-Klabb tal-Boċċi tal-Qrendi ma' sħabu li darba kienu jattendu l-liċeo tal-Ħamrun nesa. Meta niżel l-Airbus A380 tal-Lufthansa, kien ilu iktar minn siegħa jistennieh jinzel b'ansjetà, b'għajnejh ifittxuh fil-medda tas-smewwiet. Il-ħin kollu attent għall-arloġġ u jikkalkula l-vjaġġ li l-ajruplan tal-Lufthansa kellu jagħmel minn Istanbul għal Malta.

3.

Işfel kien għaddej kuncert sħiħ. Donnha kienet waslet l-aħħar tad-dinja. Apokalissi sħiħ. Seta' malajr jikkwalifika l-burdata tagħha u kien kapaċi jiddistingwi bejn dagħa, ħalf, biki u t-tgħeżżiż tas-snien. Kienet f'wahda mill-aġar burdati tagħha fejn ix-xitan ta' ġo fiha kien jixkana l-anġlu kustodju.

Minn fuq, seta' jisma' t-kissir tal-platti, il-plattini u s-sjuni. Kliem maħtuf. Diskors li ma jiftehemx. Fl-isfond, Andrew Azzopardi jippreżenta edizzjoni oħra ta' *Għandi xi Ngħid* johlom b'Malta aħjar.

U hu, quddiem il-laptop, li xtratlu bħala rigal għall-anniversarju taż-żwieġ, jipprova jifhem u jsib raġunijiet validi u konvinċenti għaliex iż-żerriegħa tiegħu

ma setgħet b'xejn tiltaqa' mal-bajda tagħha u jagħtiha dak li tant kienet tixtieq biex forsi jferraha.

Kienu xebgħu ġejjin u sejrjn għand tobbja u professjonisti fil-qasam. Id-*database* tal-ġinekoloġi tista' tgħid ħarbtuha kollha ... Mark Sant, Yves Muscat Baron, Donald Felice, Astrid Camilleri ... Min kien jonqos? Qabel ma jidhlu, fil-klinika għand il-konsulent, jittamaw dejjem f'opinjoni oħra li tikkuntrasta lil ta' qabilha. Imma d-diska kienet dejjem l-istess. Min jithassarhom, min jagħdirhom u min jissuġġerixxi għajjnuna psikoloġika. Min jagħmlilha l-*ismear test* u min jibagħtu jagħmel it-test tal-fertilità. Min jissuġġerilhom konfessur u min iwissom li dawk ħwejjeg t'Alla.

Ma kienx hemm websajt li ma daħlux fiha flimkien jew għal rashom: <http://www.babycentre.co.uk>, <http://www.pregnancyguideonline.com>, <http://www.babynames.com>, <http://www.pregnancy.com>, <http://www.biggerloads.com> ... il-kontenut kienu jafuh bl-ament.

Kliem ommha baqa' dejjem jgħum fiha. L-omeliji twal ta' kull Ġimgħa u Sibt meta hi u sħabha kienu jtilgħu Paceville, joħolmu li jsibu l-imħabba. Kemm wissietha biex toqgħod attenta u ma ttappanx ġieħha għax dak b'xejn ma tixtrih lura. Biex tibza' mis-suwed li jkun qed ihufu mal-plajja jfittxu l-inkwiet. Biex ma tafdux l-Għarab għax dawk qatt ma raw xejn u mur zomhom jekk mara jaħkmuha taħt idejhom. Żgur itaqqluha.

Mur għidilha 'l ommha. Kemm għerf kien joħroġ minn fommha. Edukat sabitu hi, bil-ġlekk u l-ingravata, u xorta baqgħet fejn kienet. Bajdani ħaditu u jtkellem bl-istandard xorta ma kienx kapaċi jimla gūfha u jagħtiha tarbija.

Dik il-lejla t-teatrin kien fl-aqwa tiegħu.

Il-mejda tal-mogħdija

Pierre J. Mejlak

I ddeċieda li jhalliha barra fit-triq. Xi proxxmu jaħsibha tajba u jgħborha. Ġieli kien ra, fi triqtu lejn id-dar filgħaxijiet, xi biċċa għamara mħallija f'kantuniera. Sa filgħodu kienet tkun telqet. Tefa' fuqu kowt irqiq, niżel isfel u ħareġ barra biex ipoġġi l-mejda mal-ħajt. Izda kif xiref barra bil-mejda, jilmah lill-ġar ta' tahtu qed jipparkja, b'galbu, il-Fiat Panda, u sellimlu. X'seta' jagħmel? Jekk jerga' jidhol ġewwa kien jaqtgħu ta' miġnun. Min joħroġ barra, fid-disgħa ta' billejl il-Hadd filgħaxija, b'mejda tal-mogħdija biex imbagħad jerga' jidhol biha? U oovja li mhux se jhalliha mserrħa mal-ħajt ladarba kien rah il-ġar. F'tebqa t'għajn qatagħha li jimxi bil-mejda sa tarf it-triq u fil-kwiet tat-tarf, iħallaha hemm. Sellem lill-ġar, li kien għadu qed jiddritta l-karozza, u telaq b'pass mgħaġġel, bħallikieku taht abtu, flok mejda, kellu ktieb.

Mexa l-kumplament tat-triq, dar il-kantuniera, niżel ftit metri tul rue de la Source u ma' ħajt li fih ma kienx hemm twieqi jew bibien serraħ il-mejda. U kien se jdur, qisu ma ġara xejn, lura lejn id-dar, meta rrealizza li eżatt quddiemu kien hemm almenu għaxar appartamenti mixgħulin u ċ-ċans li kien hemm xi hadd iħares minn wara purtiera minnhom kien kbir. Forsi dan ix-xi hadd kien ħa jehodlu ritratt jew jgħbidlu biċċa *video* bil-*mobile* u jurih lill-pulizija. Fassal malajr pjan – jinżel għarkupptejh jaqfel il-lazz u b'dik il-mossa juri r-raġuni għala kien serraħ il-mejda mal-ħajt. Izda għarkupptejh irrealizza li lazz x'jaqfel ma kellux għax kien ħareġ kif kien – bil-qalziet tal-piġama u bil-papoċċ tas-sodda li kien jilbes biss fid-dar. Qam, qabad il-mejda

u kompli nieżel mat-triq, fid-direzzjoni tal-għadira – fejn kien hemm skipp kbir fejn wieheċ seta’ jarmi l-fliexken tal-ħgieg. Kellhom ħabta jmorru kull tant ġimgħat, meta martu kienet għadha f’sikkitha, u jbatlu basket jew tnejn. Il-mejda seta’ faċilment iħalliha hemm.

Iżda ħdejn l-iskipp il-karozzi kienu għaddejjin waħda għal waħda u ma riedx id-dinja li waħda minnhom tinzerta tal-pulizija. X’jaqbad jagħmel? Raġel iswed, m’ogħla hawn u liebes gakketta ħoxna, għadda minn ħdejn u xengel rasu bi tbissima. Mhux it-tbissima li titbissem għax tkun twelidit orrajt. Iżda t-tbissima li titbissem lil xwejjajh miġnun li ma jkunx jaf li ħareg mid-dar bil-mejda tal-mogħdija taħt abtu. Għaddielu minn moħħu li jdur u jaqsamhielu fuq rasu u jħallihom it-tnejn hemm, ħdejn l-iskipp, iżda l-ħsieb kien fjakk u miet fuq ommu. Issikka l-mejda taħt driegħu u kompli miexi lejn l-għadira.

Daqt naslu, qal lill-mejda.

Kien nesa l-aħħar darba li mexa ma’ martu b’dak il-mod u iżjed ma qorob lejn l-għadira iżjed ħass l-affinità mal-mejda tikber. Siegħa qabel, wara li tmejjlet għal fuqu f’nofs mogħdija bil-ħadida tikwilu idu, kien stkerraha. Żlugata u mserrħa ċcassata mal-ħajt kienet fakkritu f’martu. U martu kienet telqet. Mela, f’għieħ il-konsistenza, il-mejda kien jeħtieg titlaq ukoll. Iżda issa, magħfusa miegħu beżgħana, xi ffit tas-simpatija lejn il-mejda kien beda jħoss. Mhux biss kienet muġuġħa – b’riġel maqluġħ minn postu – iżda kienet fi triqtha għall-abbandun finali. Immaġinah qisu raġel dieħel għand veterinarju b’kelb li kien żammlu kumpanija tul ħajtu kollha u li issa kien wasal il-mument li, għal xi raġuni, jeħles minnu.

Kien se jaqbeż il-gradilja baxxa li kien hemm madwar l-għadira u kien se jwaddab, b’kemm saħħa seta’ jsib, il-mejda fl-ilma. Jekk tegħreq tajjeb, jekk le kien se jevita dawk in-naħat biex lejn il-mejda ma jerġa’ jħares qatt. Mexa mal-gradilja biex isib dik il-parti l-iżjed baxxa li ġieli nnota fil-mixjiet li kien jimxi ma’ martu nhar ta’ Hadd filgħodu wara li jixtru l-gazzetti, il-fjuri u l-hobż, meta kelb qed imexmex xi haġa fid-dlam ħasdu b’nebħa aggressiva li ma stennihiex. U tant inħasad li dar f’daqqa, qisu attur qed jiskapula tir, u ta daqqa ta’ mejda tal-mogħdija lill-bieba ta’ Peugeot ipparkjata warajh. L-alarm tal-karozza xegħel minnufih u beda jidwi. Il-hoss fixlu. Ħass paniku stramb jiġri ġo fih, qisu kien għadu kemm seraq bank u kien jeħtiegħu jistaħba qabel jaqbduh. Ġuvni twil u rqiq, li kien qed jiġri madwar l-għadira, ħabat ġo fih u sakemm ħeles minnu ħarislu b’rabja u, b’nifsu maqtuġħ u b’ritmu mħarbat, baġħtu jixxejjer. Ix-xwejjajh skuza ruħu bi tlaqliq, u bil-mejda issa mhux iżjed taħt abtu iżda f’idej it-tnejn – qisha Kristu f’idej id-Duluri – qasam it-triq

u qatagħha li jagħmel iċ-ċirku sħiħ lura lejn id-dar, bit-tama li fit-tieni nofs taċ-ċirku jsib post mudlam fejn jerfi l-mejda.

Ix-xita, kif tibda f'beltu, bdiet bla wisq twissijiet u sakemm dar il-kantuniera u heles mill-hoss aggressiv tal-alarm, kienet niezla qawwiya. B'rasu mxarrba beda jġgri ma' ġismu ksieħ fin. U kien f'dan il-mument li beda jxomm riħa qawwiya miexja miegħu. Hares lura. Ma kien hemm ħadd. Quddiemu lanqas. Waqaf biex jara jekk ir-riħa kenitx se tieqaf miegħu. U meta ntebaħ li kienet waqfet tistennieh, baxxa rasu u ntebaħ li l-papoċċ tas-sodda mhux biss kien imxarrab bix-xita, iżda kellu fil-qiegħ tiegħu kisja ġmielha ta' ħmieġ ta' kelb. Bil-fixla tal-kelb, tal-alarm u tal-ġerrej, kien rifes il-ħmieġ. Probabbli tal-istess kelb ikrah li kien għamel għalih.

Ipprova jidlek il-ħmieġ max-xifer tal-bankina, iżda kull darba kien qed jispicċa ħafi bil-papoċċ tas-sodda mitfuġħ rasu 'l isfel mal-art. Mexa ftit metri 'l fuq biex ibill il-papoċċ fi ftit ilma miġbur fil-vojt li hallew żewġ briksiet maqluġha minn fuq il-bankina, u waqt li kien qed ibillu osserva, fuq in-naħa l-oħra tat-triq, dar qed titwaqqa' ftit ftit biex, ħaseb hu, flokha jitla' bini ieħor. U bil-madum aħdar tal-banju tad-dar l-antika issa jidher mit-triq, ħaseb f'kemm nies kienu nħaslu hemm fuq u kemm hi stramba li post li għal tant snin inżamm dejjem magħluq issa kien spicċa espost b'dak il-mod goff. Imbagħad ħaseb f'martu. Tgħid lil martu kienu se jgħinuha tieħu banju kif kien jgħinuha tieħu hu jew se jħalluha weħidha tipprova ssib tarf, qabel tintebaħ li impossibbli? U kienu se jagħtuha banju sħun jew biex ma ddewwimhomx kienu se jgēgħluha thoss il-bard? Forsi kienet l-intenzjoni tagħhom li jħalluha tmūt bil-mod il-mod. Żgur kien hemm xjuħ oħra li xtaqu jidħlu f'dik id-dar. L-ebda ristoranti ma jrid li min jidhol fis-sitta jibqa' mkaħħal sa nofsillejl. U jekk tmūt ma kienx se jhoss għall-bqija ta' jiemu t-toqol tal-ħtija li halla lil martu tagħmel l-aħħar nitfa ta' vjaġġ twil mitlufa weħidha? Messu żammha d-dar. Messu lit-tabib ma qallu xejn bl-istorja li riedet tmur f'dar nannuha dakinhar li sabha tipprova tiftaħ il-bieb f'nofs ta' lejl. Forsi kien twerwer. Forsi meta mbuttatu fuq il-mejda tal-mogħdija ħass li kienet inqasmet il-fruntiera bejn il-limiti tal-paċenzja u tal-inaċċettabbli. Dik hi, ħaseb. Qatt f'ħajtu ma kien imbuttah ħadd xi mkien. U ried juriha li ma kienx se jittollera mbuttah. Iżda b'għajnejh fuq il-madum aħdar irrigat tad-dar li kienet qed titwaqqa', ħaseb li messu żammha miegħu. Kemm kien qasam linji u hi ma qalet xejn. Messu żammha. Almenu, f'dawk il-mument ta' lucidità – rari kemm kienu se jkunu rari – kienet se ssib lilha nfisha f'darha, imdawra bi ħwejjigħa, b'raġel li ħabbet u li ħabbha, bir-riħa tal-butir maħlul fuq il-hobż mixwi u t-te bil-ħalib. U mhux f'dik il-kamra bla ruħ u kulur, fejn issa kien imur izurha, bit-tama li tagħrfu.

L-aħħar li mar ħasbitu l-pustier. Qaltlu li kienet ilha tistennieh xahar. Izda meta ratu jpoġġi bilqiegħda f'tarf is-sodda u jistaqsiha kif inhi, bdiet tgedwed wehidha u ntilfet thares mit-tieqa 'l barra, fejn kull ma stajt tara kienu soqfa tad-djar, bit-tarf taċ-ċmieni fuq il-bjut qishom qsari rashom 'l isfel. U fi triqtu lura d-dar ħaseb f'kemm kienet tkun iżjed diffiċli li kieku jkollu, xi darba, isibha f'sensiha, b'għajnejha jistaqsuh x'kienet għamlet tant ħażin.

Żewġ sajjetti xegħlu s-smewwiet u x-xita tqawwiet. Resaq ma' ħajt imdawwal b'bozza qawwija u pprova jistkenn billi għolla l-mejda tal-mogħdija fuq rasu, qisu Sansun ċkejken u xih b'idejh jagħfsu fuq is-saqaf tat-tempju. Izda s-sieq id-difettuża malajr sabet il-vojt u niżlet ċomba fuq imniehru, li mill-ewwel – bħas-soltu – beda jdenni. Bil-mejda sserraħ fuq rasu, daħħal l-id il-maħruqa, li kienet għadha ttektek, fil-but biex johroġ maktur iżda ntebaħ li maktur ma kellux. Għafas il-komma tal-kowt ma' mniehru u pprova jgħolli ftit rasu 'l fuq – kif darba, fi tfulitu, kienet qaltlu jagħmel ommu – biex iddemm jieqaf. Ftakar fi kliemha. Kollox jieqaf, ibni. Kollox. B'għajnejh issa ffukati fuq il-madum tal-banju, kien ċert li dak il-ħin martu kienet imqajma u kienet qed thares lejn ix-xita niezla bil-goff minn wara t-tieqa. Kif kienet thobb tagħmel f'kull lejl tal-ewwel xita. Qisha tifla qed tistenna lil missierha ġej mix-xogħol. Tgħid f'min kienet qed taħseb dak il-ħin? Fin-nannu li mingħaliha kien qed jistennieha tidħol lura d-dar jew fir-raġel li kienet tilfet jew li ntilef, b'xi mod, xi mkien?

Bix-xita tħabbat b'saħħa fuq wiċċ il-mejda tal-mogħdija u b'purtiera ilma niezla mal-ġnub tal-mejda, qisha ċarċara, għalaq għajnejh u immaginah f'ħolma. Kien se jiftaħ għajnejh u jsib ruħu d-dar, fis-sodda hdejn martu kollha riħa ta' Voltaren, u kienu se jqumu u jgħallu l-ilma għat-te u jixwu l-ħobż u jixegħlu r-radju biex jaraw x'kien seħħ madwar id-dinja tul il-lejl.

Hekk rawh minn wara t-tieqa tal-karozza. Xwejjah b'daqna ta' tliet xhur, b'wiċċu kollu demm, b'papoċ tas-sodda u b'qalziet li ħadd f'sensih ma kien se johroġ barra bih. U b'mejda tal-mogħdija fuq rasu, taht xita niezla qliel. It-tipiku raġel li jorqod barra, b'kowitz li probabbli kien seraq mill-entratura ta' xi bar, u li issa kien imlieh demm. Ma kenitx iż-żona li s-soltu jiffrekwentaw dawk ta' bla saqaf u ma kien fl-interess ta' ħadd li jidhlu użanzi ġodda. Lanqas setgħu jgħallu hemm, jizvina fix-xita. U waqqfu l-karozza f'nofs ta' triq, b'zewġ karozzi oħra jieqfu jistennew warajhom.

It-tnejn li huma m'ogħla hawn. Probabbli dak kien l-ewwel ħsieb li għaddielu minn rasu xhin rahom heġġin mill-karozza u resqin lejha – li f'daqqa waħda jew kien qsar hu jew twal kulħadd ħliefu. U mxew bl-arroganza li jistgħu jimxu biss

biha żewġ pulizija rrabjati, taħt xita tlangas, lejn xwejjah liebes qisu karnival, b'riħa taqsam ta' ħara u b'mejda tal-mogħdija fuq rasu.

Id-dokumenti? Għandi kollox, jaħasra, iżda qeġhdin id-dar. Mhux bogħod. Għaxar minuti mixi. Tridx tiġu miegħi? Nagħmlilkom kafè wkoll. Jien m'iniex xi miġnun, tafux. X'qed nagħmel bil-mejda tal-mogħdija? Qieġhed ... qieġhed nistenna lil xi ħadd biex nagħtihielu. Lil xi ħadd li forsi m'għandux waħda u jixtieqha. Iż-żejjed ta' wieħed il-lussu t'ieħor, le? Kulma jrid jirrangalha ftit sieq minnhom. Kont qed ngħaddi meta bħal qisha tqacçtet. Ara idi. Għadha mikwija. Le, jaħasra, fejn se ddaħħluni? U le, m'hemmx għalfejn sptar. Dak ftit demm kull mhu. Mela xi darba d-demm baqa' ħiereġ għal dejjem? Kollox jieqaf. Kollox.

U daħħluh fuq in-naħa ta' wara tal-karozza, li mill-ewwel imtliet bir-riħa taqsam tal-ħmieġ ta' kelb li probabbli – dak il-ħin – kien rieqed, bi stonku mimli, taħt saqaf xi mkien. U saqu lejn l-isptar tal-kwartier. Bil-komma tal-kowt imwaħħla ma' mniefħru li kien għadu jdenni, bil-pala ta' idu nirien u b'rasu mdawra lura, qisu tifel qed jara lill-ġenituri tiegħu jxejrulu fi triqtu lejn post li ma riedx iżur mingħajrhom, ra x-xita niezla bla ħniena. U l-mejda tal-mogħdija, imserrħa ma' ħajt, titbiegħed u tickien.

Min jaf bi Stojan Kurepa?

Immanuel Mifsud

Il-President miet fil-belt fejn kienet toqgħod u meta, erbat ijiem wara, il-funeral beda triq twila lejn il-kapitali, kienet hemm, tara t-tebut jingarr 'il bogħod. Kien hemm ħafna li bdew jibku, imma sal-lum diffiċli tgħid jekk dak kienx biki veru jew dmugħ tal-kukkudrilli. Hekk kif kien tfaċċa t-tebut sħajlet li Stojan Kurepa kien il-kapitali dakinhar, jistenna l-katavru jasal, u bħal emmnet li lilu qabiżlu d-dmugħ ukoll.

Sa dakinhar kienet diġà ddivorzjat. Alenka kellha ħmistax-il sena, Peter tnax. Missierhom telaqhom bla kliem u bla sliem mingħajr ebda ħjiel ta' fejn seta' mar. Kienet saret taf biss li reġa' żżewweġ u kellu tifel. Proprju ftit jiem qabel miet il-President kienet saret taf ukoll li l-poeżiji tagħha kienu waslu fejn kellhom jaslu u kellhom jigu ppubblikati. Hi u tħares lejn il-President jingarr 'il bogħod fuq il-ferrovija l-kahla sħajlet li issa l-affarijiet kienu se jinbidlu; ma kellhiex ħjiel jekk hux għall-aħjar jew għall-agħar. Forsi Stojan kellu l-istess ħsibijiet fuq in-naħa l-oħra tal-pajjiż. Imma fejn kienet taf wara kollox? Wara dakinhar, wara dak il-lejl, qatt ma reġa' kkuntattjaha; anzi, kienet ċerta li nesieha bħalma seta' nesa l-ħafna nisa li ra qabilha u warajha. Jelka mhux żgur kienet isem fil-lista. Forsi lanqas fil-lista ma kienet. Dakinhar tal-funeral tal-President ħasbet fih; anki dakinhar. Sħajlitu bilwieqfa għal sigħat sħaħ, mal-folla, b'għajnejh miksurin, bil-pinna u l-pitazz f'idu, iħares madwaru u jikteb.

Jikteb għalxejn, għax nghaniduha kif inhi, min jaf bi Stojan Kurepa llum il-gurnata?

Lanqas Jelka ma kienet semgħet bi Stojan Kurepa qabel dakinhar li waqfet quddiem id-Dar tal-Kultura fi triqitha biex taqbad tal-linja għall-fabbrika meta kellha xi haġa fuq l-għoxrin sena. Ommha qajmitha xi s-sitta neqsin kwart bħas-soltu.

– Jelka, għandek il-kafè fuq il-mejda u xi galettini. Jien ta' billejl illum, tinsiex. La tiġi mix-xogħol ikollok l-ikel fuq il-mejda. Inti sejra xi mkien wara x-xogħol?

– Ma naħsibx. Imma llum Ivana tagħlaq sninha u forsi nieqfu ftit il-pjazza qabel niġi.

– Tiehdu ġelat?

– Issa naraw.

Kienet imxebbgħa fuq ix-xogħol. Dakinhar għaddiet minn quddiem id-Dar tal-Kultura, ħarset lejn it-tabella tal-avviżi u rat dan l-isem, Stojan Kurepa, ġej mill-kapitali biex jaqra fis-sitta ta' filgħaxija. Stojan Kurepa jaqra l-poeżiji tiegħu fid-Dar tal-Kultura. Kien għadu kemm hareġ l-aħħar ktieb tiegħu, *Lejn id-Dawl*, u dik il-lejla kien se jkun qiegħed jaqra xi wħud mill-poeżiji f'din il-ġabra. Ghoddha tilfet tal-linja.

Dik kienet l-ewwel darba li semgħet bih.

U l-aħħar darba li ratu; ħlief li xi kultant kien jidher fuq it-televisin jirċievi xi premju mill-Ministru tal-Kultura jew darba anki mill-President innifsu. Stojan Kurepa.

Fuq tal-linja qagħdet tipprova timmagina kif kien jidher dan Kurepa. Kull ġimagħtejn kienu jiehdu ħsieb jibagħtu xi kittieb minn parti oħra tal-pajjiż biex jaqra. Ftit qabel Kurepa kienet marret dil-mara li minkejja li kellha 'l fuq minn ħamsin sew hadd ma kien sema' biha lanqas. Sa kwarta wara li kienet bdiet Jelka kienet diġà ddejjet tismagħha. Darba oħra kien mar Anto Mladic li kif fetaħ ħalqu, minbarra l-poeżiji, bdiet hierġa riha taqsam ta' *sljvovica* u bilkemm kien jaf x'qed jgħid u jaqra. Hafna drabi kienet tara sew min ikun sejjer jaqra biex forsi l-librerija ssib xi haġa tagħhom u taqraha.

Fid-Dar tal-Kultura ma kinux imorru wisq nies tamparha imma kienet thobb tmur xorta waħda; kienet thobb tisma' lill-poeti jaqraw avolja dejjem ikunu kbar ħafna. Dejjem tismagħhom sew u timmagina, timmagina li xi darba għad taqra bħalhom: tmur fil-bliet il-kbar, fid-djar tal-kultura, fil-libreriji, taqra, titkellem man-nies li jkunu marru jisimgħuha, tismagħhom iċapċpulha. Ma kinitx ferħana wisq taħdem ġo fabbrica; riedet tikteb u tikteb u taqra lin-nies ha jsiru jafuha mal-pajjiż kollu u forsi xi darba jhalluha toħroġ barra wkoll.

Mohħha kien poezija waħda. Bħall-belt: ix-xmara, id-draguni ħodor fuq wiehed mill-pontijiet, in-nies għaddejjin f'xi waranofsinar xemxi. Imqar il-magni tal-fabbrika setgħu jkunu poezija. U kull ġimagħtejn, meta kien jasal il-jum li jġi xi kittieb fid-Dar tal-Kultura, kien ikollha burdata mhux tas-soltu u l-ġurnata bejn kienet tidher itwal għax kien ikollha seba' mitt sena biex tidhol fis-sala l-kbira għall-qari, u bejn iqsar għax wara x-xogħol kien ikollha fejn tmur flok tmur dritt id-dar u ma tagħmel xejn.

Dakinhar, wara x-xogħol, Ivana teħodha ħdejn ix-xmara jieħdu ġelat. Tkellimha fuq Marko, fuq għajnejh kbar, fuq leħnu, u tghidilha li filgħaxija ħierġa miegħu. Tghidilha li thobbu u Jelka titbissem.

- Kif thobbu raġel?
 - U jien naf? Thobbu hux; tkun tixtiequ l-ġurnata kollha.
 - U għala thobbu?
 - Ma nafx. Hekk, inħobbu.
 - Imma hu jħobbok?
 - Issa llejla nkun naf. Daqt jgħajtulu għas-servizz u jkun 'il bogħod.
 - Fejn se tiltaqqgħu?
 - Quddiem il-knisja.
 - Hawn, fil-pjazza? Imbagħad?
- U titbissem Ivana xhin tistaqsiha fejn se jeħodha.
- Sarli l-ħin, Jelka, irrid immur naħsel xagħri.
 - Anki jien sarli l-ħin.
 - Ma' min ħierġa?
 - Le, sejra d-Dar tal-Kultura.
 - E, iva. Daqt narawk ma' xi poeta!

U jidħqu t-tnejn, u jitgħannqu. Ivana tqum tiġri u taqsam il-pjazza b'kemm timxi.

– Sinjuri, insellmilkom u nagħtikom il-lejla t-tajba. Illum ukoll zammejna l-appuntament tagħna ta' kull ħmistax u għandna poeta li ġie biex jaqralna. Għadu kemm ħareġ ġabra oħra ta' poeziji, *Lejn id-Dawl*, li kif forsi stajtu rajtu mill-gazzetti, huwa ktieb importanti ħafna mhux biss għall-poeta nnifsu imma anki għal-letteratura ta' pajjiżna. Minkejja li għadu zaġħżuġħ diġà kiseb suċċess kbir u dan jaġhtina pjaċir għax b'hekk qegħdin naraw futur sabiħ għal-letteratura tagħna. Sinjuri, nilqgħu fostna lil Stojan Kurepa, bin familja tal-ħaddiema, missieru ddefenda lil pajjiżna fl-aħħar gwerra bħala membru tal-partiġjani. Nifirħulu u nawgurawlu. Sinjuri, Stojan Kurepa.

Is-sala mimlija xjuħ: ir-raġel li kien qed jippreżenta, il-mara tiegħu u żewġ nisa xjuħ oħra fuq quddiem, u hi, bilqiegħda fit-tielet filliera. Mill-bqija donnhom iŋgabru l-pensjonanti, nofshom ex-partiġġani li ġew jisimgħu wild wiehed bħalhom biex jaqra. Kurepa jfjig minn bejn il-kwinti, ġuvni twil u magħqud b'xagħru iswed ftit tawwali. Jitla' fuq il-palk, isellem u l-udjenza ssellem lura. Jgħid xi ħaġa fuq il-progress tan-nazzjon bis-saħħa tal-klassi tal-ħaddiema, iqahqaħ ftit u jibda jaqra l-ewwel poeżija. Sat-tielet waħda x-xjuħ fis-sala magħha jonogħsu jew riqdin. Proprjament lanqas hi mhi impressjonata bil-poeżiji li qara imma għajnejh u leħnu donnhom qegħdin ikellmu lilha. Għajnejh. Leħnu. Tistħajjlhom waħidhom, anki għaliex donnu nduna li hi biss qiegħda tisimgħu. Iktar ma jaqra u jraqqad lil dawk li fis-sala, iktar jidhol fiha u jxejjer idejh u jagħlaq għajnejh u jixħet ħarstu f'angoli differenti; jgħolli u jbaxxi leħnu. Sa ħall il-buttuna tal-għonq tal-qmis u neħħa l-ġlekk skur hu u jaqra. Issa m'għadhiex tagħti kas tal-qari; thares lejħ, lejn wiċċu serju, serju wisq, imma sabiħ, sabiħ ħafna; lejn idejh kbar jaħfnu l-ktieb li qiegħed jaqra minnu, lejn il-poża tiegħu, lejn ġbinu li jidher jixxarrab.

Stojan Kurepa ma kienx biss poeta. L-oħrajn li kienu jmorru d-Dar tal-Kultura kienu jkunu kittieba li ħafna drabi kienu xjuħ jew kważi, jaqraw għalihom infushom, jirċievu l-applawż u mbagħad imorru fil-botteġin jixorbu. Imma Kurepa differenti. Wara li spicċa qamet iċċapċap u aktarx iċ-ċapċip tagħha qajjem lill-oħrajn u bdew iċapċpu huma wkoll. Issa qed iħares biss lejha u avolja l-oħrajn bdew ħirġin hi tibqa' bilqiegħda fejn kienet, thares lejħ.

– Sinjorina, sar il-ħin u jien m'iniex se nkompli naqra.

– Skużani. Riddt ngħidlek proset ħafna u nispera li l-ktieb tiegħek jiġi l-librerija tagħna ħalli nkun nista' naqrah.

– Ha, ħu l-kopja tiegħi. Rigal żgħir. Issa mmorru nieħdu xi ħaġa flimkien. Qatt ma ġejt hawn allura int trid tgħidli fejn immorru.

Fid-daqsxejn ta' ristoranti kannella bil-kafellatte ma kien hemm ħadd ħlief huma t-tnejn. Waqt l-ikel kellimha fuqu, saret taf ħajtu kollha, fejn twieled, min kien missieru, x'kienet tagħmel ommu, fuq ħuħ il-kbir imlaħħaq fil-Partit, fuq l-appartament fejn jgħix, fuq x'jispirah u fuq ir-rumanz li qiegħed jikteb. Hi qağħdet tisimgħu u thares lejħ u ġieli lejn il-firma mħażza fuq il-frontispizju tal-ktieb li taha.

– Jien nitlaq għada. Issa x'se nagħmlu?

Ma tafx x'se twieġeb. Trid tibqa' miegħu. L-ewwel darba li xi ħadd, li ġuvni, ħariġha miegħu. Forsi Jovan, dak li jaħdem fl-istess sezzjoni magħha, jista' jkun interessat fiha. Ġieli tarah iħarsilha waqt li jkunu għaddejnin b'xogħolhom, ġieli

jistaqsiha qratx l-aħħar aħbarijiet fuq il-gazzetta. Imma Jovan jibda jtemtem kull darba li tieqaf tisimgħu u jaqta' fil-qasir.

- Immorru għandek?
- Għandi?
- Toqgħod 'il bogħod minn hawn?
- Le, mhux wisq.
- Allura? Għada mmur lura.
- Għax jien ma noqgħodx għal rasi.
- Aħa! Kemm ilkom tgħixu flimkien? Ma nagħmlux mod li mizzewgħin?
- Le, le. Noqgħod m'ommi.

Hares lejha għal ftit imbagħad tbissem.

- Dażgur. Tgħix mal-mamà, hux hekk? U l-mamà tkun qiegħda d-dar tistenniek.

- Le.
- Le?
- Għax illum ta' billejl; dal-ħin xogħol.
- Ta' billejl?
- Il-mamà taħdem l-isptar ġenerali.
- Tabiba?
- Le, infermiera.

Isejjaħ lill-*waiter* u jħallsu.

- Mela mmorru fil-lukanda fejn qiegħed. Hawnhekk kollox jorganizzaw tajjeb ħafna: ħallsuli kamra għal lejl biex ma nivvjagħax fid-dlam. La l-mamà ta' billejl min se jkun jaf fejn kont? Imxi, m'għandniex wisq bogħod.

Dik kienet l-ewwel darba ta' Jelka. Huma u diħlin fil-lukanda qagħdet b'rasha baxxuta. Kien hemm min raha u kien hemm min għarafha. Jelka ma' dan ix-xi ħadd li, ovvja ħafna, mhuwiex minn hawn. Ovvja ħafna li din xi ħaga ta' ejja ħa mmorru, ta' lejl wieħed: ġie s'hawn u, ma tafx kif jagħmlu daż-żmien? Imbagħad illum il-Ġimgħa u ż-żgħażaġħ iħobbu jgawdu fi tmiem il-ġimgħa filgħaxija. Hallihom igawdu, hawn bizzejjed dwejjaq, billi jieħdu naqra gost flimkien?

Il-kamra tal-lukanda daqs nitfa. Fil-ġenb daqsxejn ta' doċċa, fin-nofs sodda ta' wieħed u speci ta' gwardarobba mal-ħajt l-ieħor u sigġu wieħed. Imma Jelka mdoorrija biċ-ċokon. Hu jinza' l-ġlekk u jixhtu bl-addoċċ fuq is-sigġu, iħoll il-qmis u jdur fuqha. Qiegħda tibza' Jelka u bdiet tirtogħod.

- Għadek lanqas għidli x'jismek.
- Jelka.

- Jelka. Poġġi. Poġġi fuq is-sodda.
 - Grazzi.
 - Mhux aħjar tneħħi l-ġakketta?
 - Ma nistax indum.
 - Għala?
 - Għidtlek li ma ngħixx għal rasi.
 - Imma l-mamà ta' billejl. Għandna l-lejl kollu.
 - Iva imma xi s-sebġha u nofs tiġi lura.
 - Sas-sebġha u nofs tkun id-dar tibzax. Għadhom lanqas l-għaxra. Neħħi l-ġakketta.
 - Issa x'se nagħmlu?
 - Inti xi trid tagħmel?
 - Ma nafx.
 - Le?
 - Le. Emm, jien qatt ma kont f'lukanda.
 - Allura intom ta' din-naħa fejn tmorru?
 - Forsi hdejn ix-xmara jew ġieli mmorru nimxu barra l-belt. Jekk taqbad tal-linja tista' tmur fil-foresta.
 - Fil-foresta tmorru intom? Sabiħ fil-foresta. Allura ma tibzġhux li jarakom xi hadd fil-foresta?
 - X'jġigifieri?
- Ma tafx xi trid Jelka. Quddiemha dak il-poeta li sa ftit ilu kien qed jaqra poeziji li ma impressjonawhiex wisq, imma issa ħalqu qed imiss lil ħalqha u dirġhajh imdawrin magħha. Tiftakar li ilha barra minn filgħodu u thossha maħmuġa xi ftit, l-aktar wara x-xogħol fil-fabbrika.
- Nista' nitolbok xi haġa?
 - Bħal?
 - Tridx noqogħdu naqraw il-poeziji?
 - Jelka... hux Jelka għidtlek jismek?
 - Jelka iva.
 - Ili naqra minn xħin ġejt. U taħseb li l-poeti bil-poezija biss jgħixu? Eh? Issa jmissna niktbu l-poezija mhux naqrawha. U taf xiex? Se niktbuha flimkien, f'din is-sodda ara.
 - Għax jien ili barra minn filgħodu, lanqas kelli ħin immur sad-dar qabel ġejt għall-qari tiegħek u, taf int ...

Dik kienet l-ewwel darba ta' Jelka. Kollox ġara meta lanqas kienet timmagina. Kienet taħseb li kien se jkun Jovan l-ewwel raġel li jhobbha

avolja dak kien jibda jtemtem jekk isib ruħu waħdu magħha. Kienet ċerta anzi li jasal Ġunju u Jovan kien se jagħmel il-kuraġġ u jitlobha tmur il-foresta miegħu biex jiġbru l-faqieġ u kif ikunu hemm tħossha għajjena bil-mixi u jinzlu fuq il-ħaxix taħt is-siġar u mbagħad tersaq lejha, tmiss miegħu, tmissu u jkollu jehodha mbagħad. Daqs kemm kienet semgħetha drabi oħra din l-istorja! Imma minflok kellu jkun żagħżuġ li ma tafux, li ratu biss għal ftit sigħat, li kellu jehodha fl-għeluq ta' kamra ta' lukanda mkittfa u jagħmilha tiegħu. Għal ftit tal-ħin.

Hasbet li l-esperjenza kienet se tkun isbaħ. Forsi Jovan, bil-biza' tiegħu, kien jagħmilha isbaħ. Mhux li ddejqet, imma ħassitha stramba, nieqsa minn xi haġa li ma kinitx taf x'inh. U kontra kulma kienet tistenna, dar-raġel hadha mingħajr ma kienet għamlet ftit fwieħa fuqha, jew ftit *lipstick*. U l-ħwejjeg ta' fuqha u ta' taħt kienu dawk li tilbes ta' kuljum. Xejn speċjali. U waqt li hu beda jsefsef xi haġa f'widintha, li wara kollox lanqas setgħet tifhem, hi baqgħet kwiet u f'waqtiet minnhom hasbet li se tibki. Imma żammet.

Fil-kwiet li waqa' f'daqqa tista' tisma' t-tektik irqiq ħafna tal-arloġġ mal-polz jinħakk ma' xagħharha. It-tnejn li huma jħarsu lejn id-dlam sakemm fl-aħħar tibra' r-riq u taqla' dak li riedet tgħidlu meta kienu għadhom imdawrin bil-kannella bil-kafellatte:

- Għandi xi haġa x'ngħidlek.
- Trid tmur?
- Le, mhux għalissa.
- Tajjeb.
- Jien ukoll nikteb il-poeziji.

Il-poeta jholl driegħu minn magħha, jittewweb u jqum bilqiegħda b'dahru lejha.

- Hawn jagħmlu kafè tgħid bħalissa?
- Għad m'għandix ktieb imma nixtieq ħafna.
- Tgħid ninzel isfel forsi jagħmlu kafè? Int trid?
- Imma naf ħafna minnhom bl-ament.
- Ha nara jagħmlux.
- Trid ngħidhomlok? Trid tismagħni ngħid il-poeziji tiegħi?
- Ma nafx ta. Forsi aktar tard. Għamilt gurnata fuq il-ferrovija u issa donnu

qed jaqbadni n-ngħas.

- Forsi tridni mmur issa?
- Jekk trid tmur mur. Imma tista' tibqa' jekk trid.
- Trid immur ingħiblek kafè?

– Mhix idea ħażina. Ha, ilbes.

Hi u ġġib f' moħħha l-ewwel versi tal-aħħar poeziġja li kitbet tilbes il-ħwejjeg li newlilha u tħosshom kiħhin ma' ġisimha li għadu kif inbidel. Hu jitla' jserrah dahru mat-tistiera tas-sodda u jqabbad sigarett.

Kienet taħseb li, fuq il-ħaxix frisk taħt is-siġar tal-foresta, kienet se tibqa' mgħannqa ma' Jovan sa ma jsir il-ħin li jkollhom jimxu lura qabel jinqabdu fid-dlam. Hekk kienet taħseb li se jiġri. Kienet taħseb li Jovan ma kienx jaasal iħalliha titlaq u jibqgħu jitnikkru tant li mbagħad ikollhom jiġruha lejn tarf il-foresta, hekk id f'id bħalma kienu jiġru lura mill-iskola. U kienet taħseb li Jovan ma jkunx irid iħalliha titlaq u jibqa' jitlobha, jinsisti li jerġgħu, imma x-xemx tkun waslet biex tinzel u jkollhom, kontra qalbhom, jitilqu. Tħares lejn it-taraġ li jagħti għal isfel u tisma' biss is-skiet ġej minn kullimkien. Flok tinzel titlob il-kafè tpogġi fuq l-ewwel targa ħalli taħseb. Imbagħad f'daqqa waħda tibda tixtieq titlaq lejn id-dar imma fil-kamra ħalliet il-basket li tieħu magħha għax-xogħol.

Min ħabbni ma ħabbnix; min ħadli l-lejl ħalliel i biss id-dlam.

– Ma jagħmlux kafè dal-ħin.

– M'hemmx x'taġħmel. Tista' terġa' tinza' mela.

– Ilbierah ktibt waħda fuq tal-linja: *Nimxi mas-siġar imma s-siġar iduru mal-kantunieri griżi, b'geddumhom mal-art. Niftaħ għajnejja jien u miexja ħdejhom, ħa nara kif iħarsu lejja. U ara, għajnejhom kollha dmugħ: qed jibku s-siġar jonkella għajnejhom inkisru kif kisru mal-fabbrika u rawni nħares lejhom.*

Stoġan Kurepa, mimdud fuq is-sodda, mikxuf għalkollox, iħares lejha, jitbissem.

– Allura se tibqa' bilwieqfa hemmhekk?

– Għoġbitek?

– Ejja hawn, x'int taġħmel bilwieqfa hemm?

– Imma għoġbitek?

Allura l-poeta jtawwal idu u jiġbidha lejha, jegħlibha għal fuqu u jagħfasha miegħu.

– Għoġbitek?

– Le.

– M'għoġbitekx?

– Le.

– Ĥażina?

– Iva.

U Jelka tibqa' siekta hi u thoss idejh tilgħin u niżlin magħha.

– Ha mmur.

Min ħabbni ma ħabbnix; min ħadli l-lejl ħallielu biss id-dlam.

Min ħabbni ma ħabbnix; tajtu l-poeżija u ħbieha taħt l-imħadda.

– Ħadt għalik? Għala staqsejtni għoġbitnix jew le jekk m'intix b'saħħtek biżżejjed biex tisma' l-verità fuq il-poeżiji tiegħek?

– Forsi aħna ma naqblux.

– Qbilna ħafna anzi. Jew ta' qabli kien aħjar minni?

– Ma kien hemm hadd qablek. Jien ma mmurx ma' rġiel. Għidtlek li qatt ma mort f'lukandi u qatt ma mort ma' rġiel.

– Imma miegħi ġejt.

– U allura? Hsibtek differenti.

– Issa għala qiegħda tibki? Inti mara sabiħa, grazzjuża u kif stajt nara kellek bżonnha din tal-lejla. Biex ngħidlek id-dritt, jekk huwa veru li jien l-ewwel wieħed inħossni onorat. Imma issa aħjar norqdu.

– Għalhekk għidtlek li aħjar immur.

– Le xi tmur. Għad fadal ħafna u għad għandna x' nagħmlu jien u int.

– Allura veru m'għoġbitekx il-poeżija tiegħi?

– Veru.

– Għala?

– Għax il-poeżija tiegħek, qalb ta' qalbi, hija poeżija borgiża. Int tikteb poeżiji li m'għandhomx jinkitbu aktar hawnhekk. Mhux veru li l-fabbriki jibikku n-nies. Anzi, il-fabbriki, għażiża tiegħi, huma l-progress ta' dal-pajjiż. Min jaħseb li l-fabbriki jibikku n-nies qiegħed jagħmel żball kbir u mhuwiex jara l-verità. Qiegħed jigdeb. U din tal-griz neħhiha minn moħħok. Aħna lejn id-dawl irridu nħarsu u lin-nies id-dawl irridu nagħtuhom.

– Jien naħdem ġo fabbrika. Tmien sigħat shaħ mit-Tnejn sal-Ġimgħa. Jien naf xi tfisser il-fabbrika. Int le. Int toqgħod iddur 'l hemm u 'l hawn u tigrri fil-lukandi u torqod ma' dik u mal-oħra ħalli tikteb il-poeżiji li jriduk tikteb imma jien, jien naħdem ġo fabbrika!

– Int taħdem għan-nazzjon, għall-progress.

– Imma jien nixtieq naħdem għan-nazzjon b'mod ieħor.

– Mela tibqax tikteb fuq sigar jibku u fabbriki griži! Ibdel id-diska u ibda għix il-mument li qegħdin ngħixu fih.

Min ħabbni ma ħabbnix; min ħadli l-lejl ħallielu biss id-dlam.

Min ħabbni ma ħabbnix; tajtu l-poeżija u ħbieha taħt l-imħadda.

Min ħabbni ma ħabbnix; ħadli ħwejġi, ħadli ħalqi ħa jaħarqu.

Saqajha saru juġġħuha ħafna. Dejjem twaħħal f' dakinhar. Dejjem tgħid li ilhom juġġħuha minn dakinhar li mhux wisq snin wara l-funeral tal-President, flimkien ma' ħafna oħrajn ħarġet fit-triq tgħajjat b'kemm kellha ħanġra flimkien mal-poeti l-oħrajn u l-massa ta' madwarhom u mbagħhad, minn imkien, beda ġej il-gass tad-dmugħ u bdew jinstemgħu l-balaal ivenvnu u kellha tiġri ssib fejn tistkenn. Hi u tiġri lwiet sieqha u waqgħet u waqt li kienet fl-art intlaqtet b'xi ħaġa iebsa u ma felhitx tqum. Kien hemm raġel li ġabarha u ġarrha imma fil-konfużjoni m'għarfitx min kien u qatt ma saret tafu. Issa, wara li daret nofs id-dinja taqra l-poeżiji tagħha – anki dawk il-ġriżi – irtirat. Darba fis-sena taqbad ajruplan u tmur tisma' lill-poeti żgħar f'pajjiżi oħrajn, u magħha ġgorr basket aħdar ċar mimli kotba stampati bl-irħis. Anki jekk ikun l-eqqel tas-sajf torbot maktur ma' rasha u ddu b' dal-basket magħha ftitex lill-poeti. Tliet snin ilu, hi u tirritorna lejn darha, ftit 'il barra mill-belt fejn twieldet u trabbiet u rabbiet, sabet nofs tużżana ġurnalisti għadhom żgħar jistennew quddiem il-bieb tad-dar. Mgħobbija bil-basktijiet tal-plastik mimlijin ħxejjex waqfet tħares lejhom, hekk kif kollha kemm kienu ġrew lejha bil-mikrofni u l-kameras ippuntati lejha.

- Jelka Krizman?
- X' ġara?
- Ġejna nitolbuk l-ewwel reazzjoni tiegħek.
- Reazzjoni?
- Iva, mela!

Jelka tħares lejhom b' nifisha maqtuġħ bil-ġarr u bit-telgħa lejn darha.

- Miet il-papa?
- Le, x' miet il-papa!
- Xi skandlu ieħor tal-gvern? Issa drajna.
- Sinjura Krizman, għadha kif ħarġet l-aħbar li rbaħt il-Premju Nobel.

Għadek ma smajtx?

– Jista' xi hadd iwassalli xi basket imqar sal-bieb? Qtajt nifsi tielgħa u saqajja juġġħuni.

- Sinjura Krizman, x' inhi r-reazzjoni tiegħek għal din l-aħbar?
- Qalb ta' qalbi, jimporta tgħinni ftit?

– Iva, mela. Imma tista' tagħtina kumment fuq il-premju li għadek kemm irbaħt? Id-dinja kollha qiegħda tagħraf il-kobor tiegħek issa. Sinjura Krizman, l-aħbar ħarġet xi siegħa ilu.

– Siegħa ilu kont għadni s-suq, kif triduni nkun naf? Nirringrazzjakom li ġejtu tgħiduli imma napprezza aktar jekk twassluli l-basktijiet sad-dar.

Quddiem il-bieb tad-dar, bil-basktijiet mimlijin hxejjex, il-ġurnalisti ma jhalluhiex tidhol.

- Sewwa. Tridu tafu kif qieghda nhossni?
- Jekk jogħġbok, Sinjura Krizman.
- Intom kollha għadkom żgħar. Hawn xi hadd minnkom qara l-poeziji ta' Stojan Kurepa?

- Sinjura Krizman, ir-reazzjoni għar-rebħ tiegħek jekk jogħġbok.
- Fhimt, hadd minnkom ma qrah. Ir-reazzjoni tiegħi ...
- Jekk jogħġbok.
- Jekk xi hadd minnkom isir jaf bih għidulu jikkuntattjani. Ili nistennieh hafna u hafna snin. Issa, ħudu paċenzja ha nidhol għax għandi bżonn nistrieh ftit.

Mas-sitta ta' filgħodu Jelka tqum tigri mis-sodda, maħsuda. Avolja l-purtieri magħluqin diehel id-dawl minn barra. Il-poeta rieqed fil-fond maġenbha. Tigbor malajr hwejjigħha minn mal-art, tilbes. Sa siegħa oħra ommha tasal id-dar u għad hemm l-ikel tal-bieraħ fuq il-mejda tal-kċina. Tqajjem lill-poeta li jqum b'nofs qalb.

- Tinsix xi ftehemna. Fid-disgħa, fil-pjazza, taht il-monument tal-poeta.
- Fid-disgħa. X'hin hu?
- Is-sitta u ftit. U ngib il-poeziji miegħi.

Imma fid-disgħa, taht il-monument tal-poeta ma jitfaċċa ebda poeta. Stenniet nofs siegħa, siegħa, u anki aktar. Imbagħad ġriet lejn il-lukanda tistaqsi għalih imma qalulha li hareġ. Ġriet kemm felhet lejn l-istazzjon tal-ferrovija u qagħdet hemm, tittama li ssibu għadu sejjer. Hadet xi tlieta kafè, rat ix-xemx niezla u marret lura d-dar.

Minn Stokkolma lejn Pariġi. L-ajruport waqqfuha ħamsa min-nies jifirfulha, tnejn qalulha li qrawha bl-Ingliż, wiehed bit-Taljan u tnejn oħra bil-Franciz. Minn Pariġi għal Montpellier. Minn Montpellier għal Sète. Qabel tidhol fil-lukanda torbot maktur ma' rasha u lix-xiħa b'wiċċ ruxxan li hemm wara l-bank tgħidilha li hi Jacqueline Delmas, ibbukkjat kamra għal ġimgħa. Fil-kamra hemm sodda fin-nofs u doċċa. Kollox spartan, bħalma kienu l-kmamar tal-lukandi f'pajjiżha meta kienet għadha żgħira. Nifisha maqtuġh u saqajha juġġhuha, timtedd fuq is-sodda bil-hwejjeġ b'kollox, kemm tneħhi l-maktur. Issa torqod ftit, tinhasel u tilbes u torbot il-maktur. Taqbad il-basket mimli kotba stampati bil-irħis u terħilha lejn iċ-ċentru tal-belt, lejn il-pjazza fejn darba fis-sena jiltaqgħu l-poeti jaqraw għal ġimgħa sħiħa. Ikunu hemm, jixorbu l-inbid l-aħmar, ipejpu u jiddiskutu. U hi se tmur fuqhom, tistaqsihom qatt qrawx il-poeziji ta' Stojan Kurepa, jgħidulha le u tagħtihom kopja kull wiehed: *Stojan Kurepa, Il-Poeziji Migbura*.

L-eħrex jum tal-gwerra

Maurice Mifsud Bonnici

Meta faqqgħet il-gwerra mal-Italja, nhar it-Tlieta 11 ta' Ġunju 1940, jien kelli tlettax-il sena. Xahar nieqes ġimgħa wara għalaqt erbatax. Dak li għaddejt minnu f'dan l-ewwel jum ħajjarni biex nibda nżomm djarju tal-attakki fuq Malta u ta' kif għaxna fihom. Jien fhimt li dak li se naraw u se ngarrbu żgur li qatt ma rajnieh qabel. Ġurnata b'ġurnata bdejt nimlieh b'noti tal-attakki mill-ajru li kont nara minn fuq il-bejt tagħna ta' Hal Lija, u b'dak ta' kif aħna għexniehom. Id-djarju ġie jhaddan fih 51 xahar: mill-11 ta' Ġunju 1940 sal-31 ta' Awwissu 1944. Id-djarju kont bnejtu b'dettalji fil-qosor u bħalissa qiegħed nespandi fuqhom u norqomhom, sakemm Alla jibqa' jagħtini l-memorja li biha nkun nista' nagħmel dan, u wara nkun nista' nippubblikahom.

Għandi l-ħsieb li nippubblika d-djarju tiegħi fi trilogija. L-ewwel ktieb ikopri mill-11 ta' Ġunju 1940 sal-31 ta' Diċembru 1941 li, jekk Alla jrid, nittama li nippubblikah din is-sena (2014), jew ftit wara. It-tieni ktieb jinkludi fih is-sena 1942 li fiha saru bosta attacchi fuq Malta mill-għadu. L-aħħar ktieb jiġbor fih mis-sena 1943 sal-aħħar ta' Awwissu 1944 b'suppliment qasir miegħu. Dawn it-tnejn tal-aħħar nippubblikahom ukoll meta nlestihom wara xulxin.

Minn dak li għandi mnizzel u minn dak li ġarrabt, għażilt l-iktar jum li għalija huwa l-eħrex tal-gwerra – is-7 ta' April tas-sena 1942, u ta' din il-ġurnata se nagħti dak li għandi mnizzel fid-djarju tiegħi, mirqum kif lestejtu.

It-Tlieta, 7 ta' April 1942

Dal-lejl irqadna mill-inqas. Irnexxielna nisirqu siegħa rqad, iżda mhux tnejn. L-ewwel tnehida tas-sirena dal-jum smajnieha fis-1:35 ta' filgħodu; tista' tgħid kontinwazzjoni tal-aħħar allarm tal-bieraħ li spicċa 22 minuta qabel. Kif daqq l-allarm tlajna niġru fuq il-bejt: Doris (ta' qabli), Mary (ta' warajja) u jien. Sibna lill-ħabib tagħna Maurice Catt ġa fuq il-bejt ta' fejnna, kif dejjem, bit-tromba f'idejha u bl-*steel helmet* f'rasu. Kien il-ksieħ u ddiżappuntajna ruħna għax ma kien hemm xejn x'tara. Ir-*Raiders passed* daqq wara 34 minuta. Morna lura norqdu kif missierna, ommna u ħutna l-oħra ġew lura mix-xelter. Ippruvajna nisirqu nagħsa, iżda l-għadu reġa' magħna wara biss 46 minuta. Ergajna l-bisna l-ġobba biex naraw x'kien qed jistenniena fuq il-bejt. Did-darba, milli jidher, kien vallapena tqum għaliex xi kwarta wara s-serċlajts xegħlu bi dritt llvant ikaxkru dwalhom mas-sema mix-jin lejn il-Port il-Kbir ġo baraxx daqsxejn qawwi. Rajna bombi jisplodu fil-Port u fuq it-Tarzna. Mill-isplużjonijiet stajna nikkalkulaw, bl-għajjnuna tat-tromba ta' Maurice, li kien hemm minn tnejn sa tliet ajruplani tal-għadu jattakkaw. L-ajru kien mudlam għax ma kienx hemm qamar qawwi, u s-serċlajts ma qabdu ebda ajruplan fid-dawl qawwi tagħhom.

Lanqas biss ma kienet għaddiet nofs siegħa meta s-serċlajts ergajna rajniehom mex-jin minn fuq il-baħar għal fuq il-Port il-Kbir li, milli jidher, kien se jerġa' jkun attakkat. Rajna bombi jisplodu fil-Port iżda iktar fuq it-Tarzna. Minn kif splodew il-bombi stajna ngħidu li kien hemm iktar minn ajruplan tal-għadu wieħed, wisq probabbli tlieta, involuti. Ir-*Raiders passed* daqq fil-4:44 ta' filgħodu. F'dan ir-rejd ma kien hemm xejn spettakolari x'tara, u aħna, għajjiena kif konna, dhalna fis-sodda qabel li l-oħrajn laħqu fetħu l-bieb u daħlu ġewwa mix-xelter.

Is-sirena ngħat darb' oħra fis-6:24 ta' filgħodu. Dawn l-aħħar jumejn kellna tnax-il rejd f'kull waħda, u llum, milli jidher, m'aħniex se jkollna inqas. Dan ir-rejd però kien wieħed ta' ksur il-għajn li serva biss biex iqajjimna mis-sodda għaliex dam biss 29 minuta u xejn ma ġara fih. Doris issuġġeriet li ma nqumux jekk jerġa' jdoqq allarm ieħor, sakemm ma jibdewx jisparaw il-kanuni; u dak li għamilna meta 56 minuta wara daqq allarm ieħor. Missieri ma qabilx mad-deċiżjoni tagħna u heġġiġna biex inqumu u nkunu dejjem pronti ninzlu fix-xelter jekk naraw li riesaq il-periklu. Hu ta' spiss jipprova jipperswadina biex ninzlu fix-xelter mal-familja kollha.

Barra minn hekk hu ma qabilx mal-idea li nitilgħu fuq il-bejt biex naraw l-attakki ġaladarba dawn ir-rejdijiet saru perikolużi minn mindu l-Ġermanizi

ġew fuq Malta. Waqt ir-rejdijiet Taljani kien jitla' magħna narawhom, għaliex kien jikkonsidrahom bla sogru li wiehed jarahom. Jien iżda nħoss li meta tkun qed tara dawn l-attakki ma tkunx qed tistrieħ fuq l-immaginazzjoni tiegħek għal dak li jkun għaddej, bħalma tkun qed tagħmel fix-xelter. Fuq il-bejt tarahom jinħmew quddiemek! Iżda huwa veru wkoll li jien ma tantx kont konvint li jkollna ħin biżżejjed biex ninzlu fix-xelter barra mid-dar meta naraw il-periklu riesaq.

Kellna raġun nibqgħu fis-sodda għax il-kanuni qatt ma bdew jisparaw, u s-sirena daqqet li spicċa kollox sittax-il minuta wara, fit-8:05 ta' filgħodu. Meta missieri ġie lura mix-xelter ma' ommi u ħuti Lina u Henriette ż-żgħira tal-familja, kollha mħaddla bin-nghas, u meta ġie miegħi fis-sodda ta' bi tnejn, għidtlu li aħna ma konniex daqshekk boloh, wara kollox, li bqajna fis-sodda!

L-allarm ta' wara daqq fid-9:04 ta' filgħodu meta missieri kien ġa mar l-ufficċju fit-tmienja. Meta daqq l-allarm aħna konna mqajmin, għax dak kien il-ħin li nqumu għall-kolazzjon ġaladarba l-iskejjejl ta' ħuti u l-kulleġġ tiegħi kienu magħluqa. Ħuti Doris, Mary u jien tlajna fuq il-bejt biex naraw x'kien se jiġri. Maurice ġie fuq il-bejt ta' maġenbna ftit wara. Madwar l-għaxra nieqes kwart ta' filgħodu, erbatax-il *Ju88* bdew resqin fil-għoli għal fuq Hal Lija mit-Tramuntana ta' Malta. Meta waslu fuq rasna aħna stkennejna fil-kamra tal-bejt u bqajna nħarsu mill-bieb, waqt li bdejna nisimgħu x-xrapnels mill-baraxx fuqna neżlin iven vnu madwar il-kamra. Tnejn mill-*Ju88*ijiet iddajvjaw għal fuq Birkirkara u tefgħu l-bombi tagħhom lejn il-batterija ta' Fleur-de-Lys.

L-ajruplani l-oħra daru lura u waqt li kienu qed jiddajvjaw lejn l-ajrudrom ta' Ta' Qali, erbgha minnhom kif għaddej minn fuq Hal Lija, kull wiehed minnhom, spara dak li kien jidher bħal bomba-murtal. Kif sparaw dawn il-bombi speċjali stajna naraw li kull waħda minnhom kellha warajha ġamra nar ħamra b'daħna bajda warajha. Kif dawn il-bombi bdew iżidu fl-inzlu tagħhom, bdew jagħmlu ħoss qawwi ta' tinwiħ, waqt li l-ajruplani l-oħra baqgħu jiddajvjaw għal ġol-baraxx li sadattant ingema' fuq Ta' Qali. Dawk l-ajruplani li tefgħu dawk il-bombi speċjali, daru għal fuq in-Naxxar, u l-oħrajn lejn Had-Dingli f'għoli ta' madwar 600 pied fi triqthom lejn Sqallija.

Waqt li kien għaddej dan kollu, għaddejna 'l fuq minn tmenin *Ju88* li bdew jattakkaw il-Port il-Kbir minn direzzjonijiet differenti, jiddajvjaw minn għoli ta' madwar 15,000 pied, iżda ma niżlux aktar baxx minn 5,000 pied, għalkemm il-baraxx ma kienx qawwi daqskemm normalment ikun, x'aktarx minħabba li l-kanuni kontra l-ajruplani kienu qed jiddefendu ż-żewġ obbjettivi fl-istess ħin – tattika li ajruplani Ġermaniżi bdew jużaw dan l-aħħar. Dan l-allarm dam sejjer sal-10:37 ta' filgħodu.

Il-Ġermanizi ħallewna nieħdu l-ikel ta' nofsinhar bla ma ddisturbawna. Missieri u jien smajna l-Bullittin tal-Gwerra minn Ruma li fih irrappurtaw li numru ta' attivitajiet ta' bumbardamenti ġew magħmula lbierah fuq ajrudromi, bażijiet navali u batteriji ta' kanuni kontra l-ajruplani f'Malta segwiti b'azzjonijiet distruttivi. Qalu li f'taqbida fl-ajru l-Inglizi tilfu *Spitfire*. Aħna ma rajna ebda *Spitfire* nieżel ħlief biex jillendja!

Il-ħabib tagħna Francis ġie d-dar kmieni wara nofsinhar u kien fil-ħin biex jara magħna r-rejd li għalih l-allarm daqq fis-2:05 ta' waranofsinar. Wara madwar nofs siegħa ta' kwiet fl-ajru, issorpredejna ruħna naraw seba' formazzjonijiet ta' *Ju88* u waħda ta' *Ju87 (Stukas)* jattakkaw fl-istess ħin il-Port il-Kbir, l-ajrudrom ta' Ħal Luqa u dak li bilkemm rajna fl-inħawi tal-batterija ta' Fleur-de-Lys, il-batteriji ta' Haż-Żebbug u ta' Targa Gap u dak li ssopponejna: il-kanuni ta' kontra l-ajruplani ta' Manoel Island (li ma tidhirx minn fuq il-bejt tagħna). Il-baraxxijiet kienu mifruxa f'ħafna postijiet fl-istess ħin bi skop biex kull baraxx ikun dgħajfef. Bis-saħħa ta' dan il-*Ju88*ijiet u l-*Stukas* ħadu l-kunfidenza li jiddajvjaw iktar baxx mis-soltu.

Aħna qed nosservaw li l-*Stukas* qed jiġu użati mill-inqas fl-attakki reċenti. Aħna nifhmu li dan isir għaliex mħumiex ħfief daqs il-*Ju88* u malajr jisfaw vittmi tal-*Spitfires* u l-kanuni tagħna. L-ajru reġa' kkwieta u r-*Raiders passed* daqqet fit-3:20 ta' waranofsinar. Dan skont il-kalkolu tagħna kien it-tieni l-ikbar attakk sa minn mindu l-Italja dahlet fil-gwerra. L-attakk l-ieħor ikbar minnu kien dak ta' nżul ix-xemx tal-20 ta' Marzu ta' din is-sena fuq Ta' Qali li fih ħadu sehem 'il fuq minn mitejn ajruplan tal-bombi.

Waqt li konna qed nieħdu t-te ma' Francis, allarm ieħor daqq fil-ħamsa nieqes kwart ta' filgħaxija. Aħna blajna t-te u l-erbgha li konna tlajna niġru biex naraw ir-rejd. Maurice Catt kien ġa qiegħed fuq il-bejt ta' fejnna jistenna l-Ġermanizi ġejjin. Izda l-Ġermanizi naqsu li jiġu u s-sirena werżqet it-tmiem tal-allarm fil-4:55 ta' waranofsinar. Maurice qabeż iċ-ċint baxx tal-bejt u niżel magħna nkomplu nieħdu t-te flimkien. Ommi reġgħet imliet it-*tea-pot* bit-te sħun, ġabitilna biskuttini t'abbord u l-butir irrazzjonat, iżda 14-il minuta wara daqq allarm ieħor. Għat-tieni darba abbandunajna t-te u tlajna biex naraw il-*'wirja'*, iżda dan l-allarm dam biss sbatax-il minuta u ma kien hemm xejn x'tara.

Ergajna nżilna nkomplu nieħdu t-te. Waqt li fit-*tea-pot* it-te kien għadu sħun bl-għata li kellu, it-te fil-kikkri kien kesaf. Izda aħna xorta xrobnieh u dak ukoll li kien fit-*tea-pot*. Barra minn hekk kilna wkoll il-biskuttelli t'abbord li kien għad fadal. Wara 29 minuta li daqq l-aħħar allarm, daqq allarm ieħor

fis-5:55 ta' waranofsinhar, u aħna ma ċċansjajna xejn u tlaqna lkoll għal fuq il-bejt waqt li missieri, ommi u ħuti l-oħra niżlu fix-xelter.

Il-Ġermanizi did-darba ħaduha bis-serjetà. Meta kien riesaq l-għabex, f'it qabel is-sebġha ta' filgħaxija, ġliba *dive bombers* Ġermanizi, l-iktar *Ju88* u f'it *Ju87*, li aħna ma stajniex ngħoddu, iddajvjaw flimkien fuq il-Belt Valletta minn direzzjonijiet differenti jferrqu lil xulxin ġo baraxx folt bla ma wieħed jolqot lil ieħor. Kien ċar li dan l-attakk segwa pjan maħsub qabel b'ħafna reqqa biex ifarrku l-Belt qadima tagħna. Ringieli ta' bombi jisplodu f'daqqa u l-Belt kienet tidher imgeżwra ġo kutra tat-trab. Meta din imxiet minn fuq il-Belt bil-fewġa li kienet għaddeja, kienet tidher bħal shaba mimlija xita. Dak il-ħin kien hemm dawl biżżejjed biex Maurice seta' jara bit-tromba tiegħu li l-bandiera l-ħamra ta' fuq Kastilja ma kinetx għadha f'postha. Kastilja bilfors intlaqtet kif intlaqtu bosta binjiet oħra tal-Belt. Il-kwiet li waqa' meta l-ajruplani tal-għadu daru lejn Sqallija fis-7:19 ta' qabel l-għabex, kien qisu l-ħemda ta' wara tempesta qalila tar-raġhad, kerha u mimlija biża'.

Dawn it-tliet allarmi tant kienu viċini ta' xulxin li wieħed jista' jqishom allarm wieħed li beda mill-4:45 sas-7:19 ta' filgħaxija. Jien ċert li dawn it-tliet allarmi li daqqu wara xulxin saru waqt li l-ajruplani tal-bombi kienu qegħdin jingemghu madwar Malta lesti biex jahbtu għall-Belt fl-istess ħin minn direzzjonijiet differenti. Għalkemm aħna ma stajniex ngħoddu l-ajruplani Ġermanizi li ħadu sehem f'dan l-attakk, mhux biss minħabba n-numru tagħhom u l-attakk tagħhom flimkien, imma wkoll minħabba l-baraxx tant dens li kien hemm fuq il-Belt waqt l-attakk, bl-esperjenza li ksibna biex ngħoddu l-ajruplani waqt attakk nistgħu liberament ngħidu li madwar 100 jew aħjar 150 ajruplan tal-bombi ħadu sehem. Dan barra l-ajruplani tal-ġlied li kellhom bħala skorta magħhom aktar fil-għoli minnhom. Dan l-attakk fuq il-Belt għażiża tagħna juri kemm il-Ġermanizi għandhom ħdura lejn il-Maltin. Ta' min jinnota li l-allarm ta' qabel l-aħħar tlieta, li jien qist bħala allarm wieħed, kien l-elfejn allarm mill-bidu tal-attakki fuq Malta.

Francis mar id-dar wara l-aħħar rejd. Aħna lhaqna ċċenajna, u konna isfel nitkellmu fuq li rajna, meta smajna l-bieb iħabbat. Gie Francis, l-iktar għaliġa, biex jgħidli l-aħbarijiet li ħa mingħand missieru, is-Sur Tur Zammit Cutajar, li kien il-Belt waqt l-attakk ta' f'it ilu. Kien fix-xelter taħt il-blat u qal li dan beda jitheżzeż bħal meta f'terremot. Hu qal li t-Teatru Rjal sefa' mġarrarf kif ukoll it-torri ta' Kastilja, is-Suq tal-Belt, parti mill-Palazz tal-Gvernatur u l-Berġa ta' Franza. Din l-informazzjoni Francis tahieli, kif dejjem jagħmel, biex indaħħalha fid-djarju tiegħi tal-gwerra.

Francis laħaq telaq meta daqq allarm ieħor fit-8:27 ta' billejl. Kemm hu ikrah it-tnehid tas-sirena billejl! Titniehed il-hruxija tal-gwerra. Meta se jieqfu dawn l-attakki? Verament li meta jieqfu dawn l-errejdijiet tieqaf magħhom l-avventura! Bħal dan l-allarm li dam 42 minuta u m'hawn xejn x'tirrapporta fuqu. Morna norqdu u jien poġġejt il-ġobba fuq is-siġġu ta' fejn is-sodda għal-lest.

Daqq allarm ieħor fl-10:29 ta' billejl. Doris u Mary baqgħu reqdin jistennew il-kanuni jisparaw. Jien għamilt bħalhom. Il-kanuni ma sparawx, daqqet is-sirena fil-ħdax u għaxra ta' billejl biex tgħidilna li l-ajruplani tal-għadu għaddew u bqajna reqdin. Għamilna l-istess meta daqq allarm ieħor fil-ħdax u nofs ta' billejl. Izda did-darba sparaw il-kanuni u wara ftit konna fuq il-bejt. Fejn rajna filgħaxija llum, din il-wirja kienet fqira. Is-serċlajts bdew resqin minn fuq il-baħar bi dritt Tas-Sliema għal fuq il-Port il-Kbir b'baraxx miexi magħhom. Meta waslu fuq il-Port rajna jisplodu ringiela ta' erba' bombi mitfugħa minn ajruplan wiehed kif inkejlu aħna. Ma kien hemm xejn iktar x'tara u s-sirena daqqet it-tmiem tal-allarm f'nofsillejl u nofs u ħamsa. Għalkemm l-istorja tiegħi għal dil-ġurnata spicċat hawn, ma naħsibx li se jkollna l-kumpliment tal-lejl ħiemed.

Illum kienet ġurnata rekord għaliex ġew fuq Malta madwar 400 ajruplan tal-bombi: l-ikbar numru s'issa. Nistgħu liberament ngħidu li din kienet l-ehrex ġurnata tal-gwerra s'issa.

Illum kellna tnax-il allarm;
 mis-1:35 am sas-2:09 am: xejn x'tirrapporta;
 mit-2:55 am sal-4:44 am: irrappurtat hawn fuq;
 mis-6:24 am sas-6:53 am: irrappurtat hawn fuq;
 mit-7:49 am sat-8:05 am: xejn x'tirrapporta;
 mid-9:04 am sal-10:37 am: irrappurtat hawn fuq;
 mis-2:05 pm sat-3:20 pm: irrappurtat hawn fuq;
 mill-4:45 pm sal-4:55 pm: xejn x'tirrapporta;
 mill-5:09 pm sal-5:26 pm: xejn x'tirrapporta;
 mis-5:55 pm sas-7:19 pm: irrappurtat hawn fuq;
 mit-8:27 pm sad-9:09 pm: xejn x'tirrapporta;
 mill-10:20 pm sal-11:10 pm: xejn x'tirrapporta;
 mill-11:36 pm san-12:35 am: irrappurtat hawn fuq;
 l-itwal allarm: siegħa u 49 minuta.

Il-vażett tal-bewsiet

Rita Saliba

Mandolina kienet tistenna nhar ta' Sibt fuq ix-xwiek. Il-pupi kienet tkun poġġiethom f' posthom u hwejjigħa tkun dendlithom mal-ispalliera. Tagħti l-aħħar titwila lejn kamritha u tinzel tiġri 'l isfel hdejn il-bieb tal-ġnien.

Nhar ta' Sibt jiġi Twanny l-ġardinar u miegħu jġib lil Lumi. Hekk kien qalilha li jismu t-tifel ta' Twanny. U lilha kien isejjilha Mandolina. Kienet toġġobha dil-logħba tal-ismijiet. Lumi kien ikbar biċċa sew minnha u mit-tul kien kwazi daqs missieru. U missieru kien iqabdu jagħmillu xi biċċa xogħol fil-ġnien tagħhom; jgħinu jġbor iz-zkuk li jkun ġabar jew inewwilu l-ghodda. U Mandolina kienet tkun għassa għal dak il-mument ċkejken li tara lit-tfajjel wieqaf għal ftit u tmur tiġri ttaqtaq hdejh.

“Qed tarah dak il-passaġġ?” kienet qaltlu, “dak li jagħti għal ġol-buqari? Hemmhekk meta kont iktar żgħira kont nġhaddi minnu u noqgħod bilqiegħda nilgħab bil-lapsijiet iż-żgħar. U kont ħaffirt ħofra u hbejthom hemm. Trid tarahom?”

Lumi kien jimxi tul il-passaġġ magħha, kultant jitlejja u jieqaf biex jinkiha jew jagħmel passi ċkejknin biex juriha li jrid ilaħħaq magħha. U l-lapsijiet reġġu ħarġuhom mill-ħofra. Kienu għadhom kif ħalliethom ġo landa tawwalija. U flimkien kienu jintasbu bilqiegħda bejn il-weraq bit-tifla ttaqtaq u tgħidlu li l-lapsijiet kienet tistħajjilhom qishom tfal mitlufin ġo ġnien. Imbagħad kienu jwaqqfuhom fuq xi kantun u jagħmluhom qishom qed jirkellmu ma' xulxin. Kien hemm it-twal, li dawk kienu jgħidulhom il-kbar, il-papajiet jew

il-mamajiet. Iz-zija kienet lapes lewn demm il-baqra. U lapsijiet ittimprati u qsajra kienu t-ftal mitlufin. Dawk kienu l-aktar li jieqfu minghajr ma jaqgħu. Il-kbar kienu ta' spiss jinqalbu.

“Ara l-kbar se nibagħtuhom jorqdu, mela,” kien qalilha darba waħda Lumi. “Moħħhom biex jimteddu!”

“Imma liz-zija nħalluha,” qabżet Mandolina filwaqt li warrbet il-lapes ta' lewn demm il-baqra u poġġietu f'rokna. “Dik tħobbhom ħafna lit-ftal u jekk jingirfu fil-ħaxix tbusilhom saqajhom.”

U qabel jitlaq Lumi, kienu jerġgħu jordmu lit-ftal, lill-kbar u liz-zija fil-landa tawwalija. Dik il-logħba kienet tagħhom biss, u ta' nhar ta' Sibb.

Imma biż-żmien Lumi beda jaħdem iżjed. Twanny kien iqabdbu bosta ħwejjeg oħra. Daqqiet itellgħu ċint żgħir, daqqiet isewwu l-vaska jew il-kanali tal-ilma tul il-passaġġi. Mandolina kien ikollha tmur terġa' taqla' l-landa waħedha, toħroġ il-lapsijiet u tibda twaqqafhom. U erħilha ssawwar stejjer u vjaġġi u avventuri tat-ftal lapsijiet. Liz-zija kienet tħalliha tħares lejhom tiggustahom. Kellha l-kuluri kollha. Wieħed isfar kienet semmieta Lumi, u lapes ċkejken lewn il-qoxra tal-mandolin tatu l-isem ta' Mandolina. Lil dawn kienet tagħmilhom dejjem ħdejn xulxin u fejn imur wieħed tmur l-oħra.

Darba riedet lil Lumi jiġi jarahom. Kien qed jiżbor is-siġar taċ-ċitru ma' missieru. Ftit li xejn ta kasha u meta l-mamà bagħtitha biex tnewlilhom x'jixorbu bilkemm ħares lejha huwa u jgħid “grazzi”.

“Trid tiġi tarahom lit-ftal?” staqsietu.

“Għandi x'nagħmel illum,” qalilha medhi f'xogħlu, “la nlesti niġi.”

“Ma tistax tiġi issa?”

“Hallini ħa nkompli, inkella missieri jibda jgerger!”

It-tifla telqet tiġri lura miksura, u kif kienet għaddejja minn taħt is-siġra tal-mandolin tfixklet u waqgħet. Qamet bilqiegħda bid-dmugħ igelben ma' ħaddejha. Irkoppitha kienet misluha. It-tifel gie jiġri ħdejha ftit inkwetat. B'xi mod ħass li kien tort tiegħu. Baqa' jħares lejha bla ma jaf x'jaqbad jagħmel. Imbagħad niżel ħdejha.

“Għax ma tmurx tlaħlaħha ftit bl-ilma?” staqsieha biex donnu jtaffilha ftit.

“Le!” newħet it-tifla, “ma jgħaddilix bl-ilma. Għax ma ttinix bewsa?”

Inħasad. Ħassu jistħi u għal mument infixel. Imbagħad qam minn fejn kien, iġġebbed u qata' mandolina.

“Hawn, kul din. Ġo fiha għandek issib bewsiet żgħar. Dawk inkun tajthomlok jien.”

Mandolina tbissmitlu. Hatfet il-frotta minn idejha u marret tikolha ġewwa fuq il-mejda tal-kċina minn fejn setgħet tarah jilhaq iz-zkuk fil-ġholi. U xejn xejn tfitteq il-bewsiet bil-kwiet. Bdiet tagħsar il-flieli tal-mandolin f'halqha. Imma fejnhom il-bewsiet? Iz-żerriegħa bdiet tobzoqha fuq il-mejda. Wahda, tnejn, tlieta... sakemm kien hemm tmien żerriġat żgħar. Baqgħet tħares lejhom għal ftit u taħseb. Mela dawk kienu l-bewsiet! Ma riditx tarmihom. Sabet vażett tal-ħgieg bl-ġhatu u għalqithom. Dawk tagħha biss u dahhlitha f'rasha li ġġemma' kemm tiflaħ minnhom.

Sibt wara l-ieħor kienet tistenna lil Lumi jieqaf ftit minn xogħlu, tmur tigri hdejh u tistaqsijha jaqtgħalha mandolina. Tmur tikolha fil-kċina, tobzoq iz-żerriegħa fil-vażett u terġa' ssakkarhom. Biz-żmien Lumi beda jistħi jaqtgħalha l-mandolin. Kien iħares sew madwaru qabel jaqta' frotta, donnu qed jisraq.

"Ejja kemm se ddom?" kienet tkun fuq ix-xwiek it-tifla, "dik tagħna. Hadd mhu se jgħidlek xejn."

Sibt minnhom ma ġiex. Mandolina ntasbet qalb il-buqari tilgħab bil-lapsijiet. Lil dak li semmieta Lumi poġġietu hdejn ix-xtieli u lil Mandolina għamlitha tistenna hdejh. Liz-zija ħallietha tħares lejhom mill-bogħod. Qattgħet inofstanhar tilgħab u toħlom.

Beda għaddej iz-żmien u t-tfajjel ma kienx jiġi dejjem jaħdem ma' missieru. Mandolina kienet tistaqsi għalih meta ma tarahx. Il-ġardinar kien dejjem iwegibha xott xott li t-tfajjel kellu x'jagħmel u jibqa' għaddej b'xogħlu. Kienet tixtieq tistaqsijha mitt haġa. Imma x'kien ikun qed jagħmel? U forsi issa kien sab ma' min jilgħab? Minflok kienet tmur iġġib il-vażett tal-bewsiet, li kien sar aktar prezzjuż għaliha, u toqgħod tgħoddom.

Kull tant żmien, meta Lumi kien jiġi jaħdem, kienet tarah itwal. U kienet tistaqsijha jerga' jaqtgħalha l-frott. Issa lanqas hi ma kienet għadha tilgħab bil-lapsijiet. Kienet saret kbira wisq biex tintasab bilqiegħda qalb il-buqari. Il-landa tal-lapsijiet ħallietha midfuna. Hemmhekk qegħdin fiż-żgur, kienet taħseb, mingħajr ma jtellifhom hadd. U x-xmux tas-sajf kienu jnixxfu l-weraq u jballtu l-ħamrija u x-xtiewi jifqgħu l-art, imma Mandolina kienet isserrah rasha li t-tfal lapsijiet hadd ma kien se jsibhom.

Gew xtiewi li waqqgħu l-weraq tal-ħawħa u hallewha tistrieħ. Għadew bosta rebbiġat bil-fjuri jizbukkaw miz-zkuk tal-gladjoli u x-xogħol fil-ġnien ma kien jieqaf qatt. Lumi kien sar daqs missieru u ftit li xejn kellu moħħ il-logħob. Mandolina kienet tibqa' tħares lejha mit-tieqa tal-kċina sakemm jasal il-waqt li tistaqsijha jaqtgħalha l-frotta. Għajnejhom kienu jiltaqgħu għal ftit, imbagħad hu kien ibaxxi rasu u jkompli b'xogħlu. Daqqiet kienet taħseb li

kien qed jiddejjaq li twaqqfu minn xogħlu u ma kienet tistaqsih xejn għal dik id-darba. Kienet tikkuntenta billi tmur iġġib il-vażett u toqgħod tgħodd il-bewsiet li ġemmgħet maż-żmien.

Staġun minnhom kienu spiċċaw il-buqari u ma kienx baqa' mandolin fis-siġra. Lumi ma ġie x iżjed ma' missieru. Twanny qalilha li l-ġuvni kien mar jaħdem ta' ġardinar f'villa barra mir-raħal. Mandolina baqgħet tisingħu mbikkma. Ma kienx biżżejjed dal-ġnien? Diġà nsiehom il-passaġġi u l-logħob bit-tfal lapsijiet. U mhux se jerga' jiġi jaqtgħalha l-mandolin meta s-siġra terġa' timtela frott? Iddejjaq? Imma hawn kellu biżżejjed x'jaġħmel. Ma kienx jieqaf jaħdem. Kien iebes wisq ix-xogħol fil-ġnien tagħhom?

Bkiet iljieli sħaħ, bil-vażett tal-bewsiet imhaddan magħha. Talbet li terġa' tarah. Ma riditx toħroġ iktar fil-ġnien. Twanny l-ġardinar jekk irid iġib x'jixrob miegħu. Ma kilitx aktar frott. Kien sar iwegġgħalha l-istonku. U r-riħa taz-zahar kienet tistordiha.

Lejla minnhom semgħet ir-riħ u ttawlet barra għal fuq il-ġardina. Is-siġar bdew jitbandlu. Rathom jiddieħqu biha. Kienu jafu li kienet ittammat għalxejn. Xtaqet tisfidahom lura. Imbagħad ġieha ħsieb. Riedet tordom il-bewsiet biex żgur jibqgħu tagħha bħat-tfal lapsijiet. Nizlet fil-ġnien bil-vażett f'idejha. Ir-riħ kesshilha wiċċha, dar magħha biex ikompli mas-siġar skuri. Sħajlithom qed jgħadduha biż-żmien. Jgħidulha li jafu bil-wisq aktar sigrieti dwarha. Jafu fejn kienet ħbiet it-tfal lapsijiet.

“B' min mingħalikom qed tidħqu?” għajtet, “wahedkom m'intom xejn! Kellkom bżonn lil min jindukrakom. Ibbqgħu hemm ankra ti b'għeruqkom mal-art!”

Imma l-buffuri żdiedu u ċ-ċitru, u l-hawħa u l-lewża riedu juru qawwithom. Xenglu l-friegħi. Gegħluha tħossħa żgħira. Bdiet tiġri fil-passaġġi biex tevita d-daqqiet. Ix-xitla tal-passjoni daret darbtejn m'għonqha u rat il-frott tal-mandolin nieżel b'sabta mal-art u jinfaqa'.

Is-siġar ħafnuha taht idejhom. Riedu joħdulha l-vażett iżda hi żammitu marsus magħha. Ir-riħ kien kompliċi, għaqqdilha xagħarha quddiem għajnejha, kaxkarha. Il-vażett tal-bewsiet waqa' fl-art u l-ħġieġ tferrex f'elf biċċa. It-tfajla xtaqet tgħajjat lil Lumi. Kien żgur jiġi jerfagħha. Dawn riedu jwegġgħuha. Imma fejn hu? Bkiet u newħet imma r-riħ beda joħnoq il-karbiet tagħha. Forza b'saħħitha żammitha mal-art u ħasset saqajha jingibdu ġol-ħamrija. Is-swaba' ta' jdejha ppruvaw jiggranfaw ma' xiex isibu iżda ħassithom neżlin 'l isfel bħall-għeruq. Waqgħet dalma fuqha u l-irwiefen waqfu.

Il-ġnien għamel snin ma jinfetaħ. Kienu thajru għalih koppja żagħżuġha, li t-tnejn kienu dilettanti tal-ġonna u l-pjanti. Meta ġew jarawh kien saħħarhom. Id-dar kienet antika u kienu semgħu ħafna stejjer dwarha. Imma dawn kienu kollha ħmerijiet. Bdew iduru fil-ħaxix ħażin li kien tela' maż-żmien u indunaw li bi ftit xogħol dal-ġnien seta' jinbidel f'ġawhra. It-tfajla lemġet is-siġra tal-mandolin, resqet lejha u ġġebbdet biex taqta' frotta. Il-qoxra tagħha kienet ħarxa u malli daqitha qarrset wiċċha.

“Kemmi hi ħażina!”

“Ma jimpurtax,” wegħibha l-ġuvni, “inqaċċtuha! Inħawlu xi ħaġa oħra minflokha.”

Id-dar inxtrat, il-ġnien reġa' sab ruħu induktrat. Ixxettlu ward u sardinell fil-ħwat. Is-siġar inżabru u thawlu oħrajn. Izda l-ebda siġra ma ħadet post is-siġra tal-mandolin li kien hemm qabel.

Pjanu

Trevor Żahra

Meta l-ministru qata' ż-żigarella tad-dar il-ġdida tax-xjuħ, kulhadd qal li kienet qisha lukanda ta' ħames stilel. Imbagħad ġimgħa wara waslu x-xjuħ u l-istilel bdew jinfew waħda, waħda.

Lis-Sur Pawl tawh kamra mbajda minn lewn il-ġilda tat-trabi u hekk kif daħal fiha sab kollox jistennieh bil-ħerqa.

“Ħares lil hawn,” qaltu l-buttuna l-ħamra ta' ħdejn is-sodda, “jiena se nieħu ħsiebek. Jekk billejl tibda taqta' nifsek, jew tħoss uġiġħ fuq sidrek, jew taqa' bejn is-sodda u l-komodina... tinkwieta xejn. Jiena nwassallek l-ġhajna minnufih. Ġħax taf inti ... issa m'għadekx żġħir u llum jew ġħada se taqta' nifsek jew tħoss dak l-uġiġħ fuq sidrek jew taqa' u tikser il-pelvis. Inevitabbli Sur Pawl.”

Malli daħal fil-kamra tal-banju sejhritlu l-ħadida tan-*nickel* sporġuta 'l barra ħdejn il-vaska tat-*toilet*.

“Żomm miegħi int u tinzel u int u tqum. Tabbużax. Hawn ġew m'hawnx dik il-buttuna l-ħamra biex tidhol għalik. Jiena biss il-bastun tiegħek. Inwieżnek tibżax. Imma tippruvax tkun prużuntuż u twarrabni. Saqajk m'għadhomx li kienu ... u taf int ... illum jew ġħada ...”

Sejhulu l-ħafna buttuni li bihom seta' jtella' u jniżżel is-sodda, jifti u jixgħel l-arja kkondizzjonata, is-sett tat-telewizjoni, il-persjani awtomatiċi ta' mat-tieqa. Ilkoll sejhulu f'quċċija siekta biex jagħżel lilhom u jfittex jippruvahom. Imma s-Sur Pawl ma tax kashom. Resaq iċeqlen lejn it-tieqa u tawwal ħarstu lejn il-ġnien. Vaska ovali fin-nofs, sardinell, stefanotis, puttosporum mal-passaġġi

... u bankijiet. Kollha vojta. Ix-xjuħ donnhom kienu jibżgħu mir-rebbieġha tal-ġnien. Kienu jippreferu s-sala kbira tad-dħul fejn kulhadd kellu l-pultruna tiegħu u territorju ta' żewġ piedi kwadru. Għax hemmhekk, f'dik il-ħajta dlam u dawl kienu jintilfu jħarsu lejn l-inkwatri bir-ritratti tal-pixkerija meta kienet għadha maħkuma mill-ħarsa tal-ġgant, u ta' Għar id-Dud bix-xalè mimli baħrin u rġiel bil-kpiepel tat-trizza. Minn fuq il-pultruna fidila tagħhom kienu jintilfu jiżfnu *à-charleston* u l-foxtrot u jrossu magħhom it-tfajliet bil-kpiepel b'nofs falda maqluba 'l isfel.

Lejla waħda, meta s-Sur Pawl mar jintasab bilqiegħda bħas-soltu quddiem ir-ritratt tat-Teatru Rjal, intebaħ li f'nofs is-sala tad-dħul kienu ġabu pjanu. Bilfors poġġewh hemm matul il-jum, jew wara nofsinhar waqt li hu kien qed jieħu nagħsa. Pjanu *babygrand*, iswed u jleqq daqs žiemel tat-tigrija. *Zimmermann*. U waqt li ffissa ħarstu lejn it-Teatru Rjal rasu 'l isfel fuq wiċċ il-pjanu, ftakar kemm f'żgħożitu kien qatta' sigħat quddiem il-pjanu li kellhom id-dar, mill-*grade-one* sad-diploma; mill-*Anna Magdalena Notebook* sal-*Arabesque* ta' Schumann; u kemm kien xtaq li xi darba jkollu *babygrand* preċiżament bħal dak, minflok il-*Bentley* li kien xtralu missieru. Imbagħad is-Sur Pawl ħares lejn is-swaba' ta' jdejh, mgħawġin u mimlijin għekiesi, jirtogħdu aktar mit-tremelo fil-*Pathetique* ta' Beethoven. Dari kien jinsa d-dinja kollha fuq il-banketta tal-pjanu! Kellu ambizzjonijiet kbar dik il-ħabta. Kien joħlom li għad ikun kemxejn inqas minn Rubinstein u Rachmaninov. Imma ftit wara d-diploma daħlu f'ħajtu t-tfajliet bil-*pencil skirts* u l-*Peter Pan collars*, u l-ġhatu tal-*Bentley* stabat darba għal dejjem u baqa' magħluq.

Qam bil-lajma u telaq itterraq il-mogħdija mwieġħra li minn fuq il-pultruna twassal sa hdejn il-pjanu. Waqaf jitriegħed maġenbu u ntilef imellislu l-wiċċ illustrat. Tgħid jifthu? Tgħid ipoġġi bilqiegħda fuq il-banketta? Imma mar-rifless tat-teatru, lemaħ dak ta' subġħajh ... għeruoq ta' ħarruba ... saqajn ta' serduq! U telaq għall-wens ta' dik il-kamra minn lewn il-ġilda tat-trabi.

Mal-lejl ħolom bil-preludji ta' Chopin, bl-*Allegro* ta' Clementi u l-*Valse Romantique* ta' Debussy. U l-għada filgħodu, minflok jitnikker f'kamartu, ġera lejn is-sala tad-dħul u mar jintasab quddiem iż-*Zimmermann*. Tgħid kien biħsiebhom jorganizzawhom xi kuncert? Iġibulhom xi żewġ studenti żgħażaġħ li għadhom joħolmu huma wkoll bit-tlielaq ma' Rubinstein? Reġa' qam minn fuq il-pultruna u resaq lejn il-pjanu. Tgħid jifthu? Tgħid jurihom li minkejja l-għeruoq tal-ħarruba, ruħu kienet għadha tenera daqs il-weraq bikri ta' Frar? U jekk jaqa' għaċ-ċajt? Jekk subġħajh jehlulu fl-ottava tan-nofs?

Reġa' telaq lejn kamartu b' rasu mgħaddsa lejn l-art u billejl reġa' nħakem mill-holm. U hekk beda jqatta' jum wara jum, minsub quddiem il-*babygrand* iswed leqqien. Elf darba subgħajh ġrew lejn l-għatu magħluq tat-tastiera b' kilba kbira li jifflu, u elf darba reġa' lura u ħalla kollox kif kien. Minn fuq il-pultruna sagra tiegħu, biswit l-inkwatu tat-Teatru Rjal, kien iqatta' n-nofstanhari jħares lejn iż-żatat skifuz li kien ġie jinwadilu l-paċi ta' ruħu b'sonata ta' tifikiriet li mingħalih kienu qabdu l-*fuga* u għebu. X'gābuh jagħmel hemm dak l-inkejjuż mudlam?

F'nofs ta' lejl qam maħsud, mikul mill-holm. Għarqan xraba. Ma jistax ikun jibqa' jħalli lil min jitturmentalu l-iljieli u l-jiem li kien fadallu. Għafas il-buttuna l-ħadra, is-sodda qajmitu bilqiegħda, xeħet ġagaga fuqu u rħielha lejn is-sala tad-dħul. Minkejja s-swidija kollha tiegħu, fid-dawl bati tal-kuritur, iż-*Zimmermann* deher grandjuż daqs pjanu tal-kuncerti. Mexa lejħ b'pass determinat, intelaq bilqiegħda fuq il-banketta u subgħajh ġrew lejn l-għatu tat-tastiera. Ipprova jifflu. Hassu iebes wisq. Tah skoss akbar. Kollu ta' xejn. Il-pjanu kien maqful biċ-ċavetta. Qam bi tregħida minn fuq il-banketta u għolla l-għatu l-kbir. Il-pjanu kien bla kordi. Vojt.

Is-Sur Pawl m'għadux imur iqatta' l-ħin fuq il-pultruna tiegħu. Qed jinżel fil-ġnien qalb is-sardinell u l-puttosporum. Il-*babygrand* għadu hemm b'sabru f'nofs is-sala tad-dħul; kaxxa battala sewdinija tistenna arpa ... bħal tebut vojħ jistenna katavru.

TRADUZZJONIJIET

Il-Ħalliel

ta' Guy de Maupassant

miġjuba għall-Malti
minn Toni Aquilina

“**I**ssa ladarba qed ngħidilkom jien li ma titwemminx.”

“U inti għidha xorta waħda.”

“Bil-qalb kollha. Izda l-ewwel u qabel kolloxx inħoss il-bżonn naċċertakom li, ma titwemminx kemm ma titwemminx, l-istorja tiegħi hija minnha mill-bidu sal-aħħar. Il-pitturi biss ma jistagħgħbu b’xejn, speċjalment dawk xjuħ midhla ta’ dik l-epoka mimlija ċajt goff, epoka li fiha l-ispirtu tal-ħlieqa kien tant prevalenti li baqa’ jossessjonana fl-aktar ċirkostanzi gravi.”

U l-artist xwejjah dawwar sigġu u ntasab fuqu qisu rikeb xi ziemel.

Dan ġara fil-kamra tal-ikel ġo lukanda f’Barbizon.¹

Hu kompla fejn halla:

*

Mela dik il-lejla konna morna nieklu għand il-povru Sorieul, illum mejjet, l-aktar wieħed fanatiku fostna. Tlieta kulma konna: Sorieul, jiena u Le Poittevin, jidhirli; izda ma nazzardax ngħid fiż-żgur li kien hu. Qed nirreferi, naturalment, għall-pittur marittimu Eugène Le Poittevin, mejjet huwa wkoll, u mhux għall-pajsaġġista li għadu mimli bil-ghomor u bit-talent.

Meta ngħid kilna għand Sorieul, ifisser li konna tista’ tgħid fis-sakra. Le Poittevin biss kien għadu f’sikktu, xi ftit imlaħlaħ veru, imma moħħu kien għadu ċar. Aħna dak iż-żmien konna għadna żgħażaġħ fuq tagħna. Mimdudin mal-art fuq it-twapet erhilna ntaqtqu b’mod stravaganti ġon-nitfa ta’ kamra tas-sodda li tmiss mal-istudju. Sorieul, dahru mal-art u b’saqajh iserrħu fuq sigġu, kien

qed jitkellem fuq battalja waħda wara l-oħra, ipaċpaċ fuq l-uniformijiet ta' żmien l-Imperu,² meta f'salt wieħed qam, mar jieħu tunika kompluta ta' ussar mill-armadju kbir li kellu mimli bl-aċċessorji, u libisha. Wara huwa insista ma' Le Poittevin biex jilbes ta' grenadier. U billi dan tal-aħħar irrezista, aħna ħtafnieh taħt idejna, u wara li neżżajnieh, deffisnielu uniformi daqsieħ li deher jinbela' ġo fiha.

Jiena ttravestejt ruħi f'kurazzier. U Sorieul ġaġħalni nesegwixxi manuvra kkumplikata. Imbagħad sklama: "Ladarba llejla qed nagħmluha ta' veterani tal-gwerra, ejja nixorbu bħall-veterani."

Kebbisna ponċ, li nbala' f'kemm ilni ngħidlek; imbagħad il-fjamma għoliet għat-tieni darba taħt il-bieqja mimlija bir-rum. U aħna erħilna nkantaw b'ħanġra daqsieħ għanjiet qodma li dari kienu jħanxru s-suldati xjuħ għakka tal-armata l-kbira, il-*Grande Armée*.³

F'daqqa waħda Le Poittevin, li minkejja kollox baqa' kwazi f'sensieħ, sikkitna; imbagħad, wara ftit waqtiet ta' skiet, qal b'lehen baxx: "Smajt il-passi ta' xi ħadd fl-istudju, m'għandix dubju." Sorieul qam kif seta', u sklama: "Ħalliel! Xortina tajba!" Imbagħad hu dment intona l-*Marseillaise*:⁴

Aux armes, citoyens! / Aqbd u l-armi, ċittadini!

U hu, b'ġirja lejn salt trofej tal-gwerra, armana skont l-uniformijiet li kellna fuqna. Lili messni azzarin u xabla tal-kavallerija; lil Le Poittevin, xkubetta enormi bil-bajjunetta; u, Sorieul, billi ma sabx dak li suppost, qabad pistola minn stoċċha, żellaqha ġo ħżiemu, u qaġhad ixejjer quddiemu mannara tar-rambaġġ. Imbagħad fetah bil-galbu l-bieb tal-istudju, u l-armata rifset fit-territorju dgħuli.

Xhin konna f'dik il-wesgħa ta' kamra ingumbrata b'kull tila daqsieħ, b'għamajjar u b'affarijiet partikulari li ma tistennihomx, Sorieul qalilna: "Qed ninnomina lili nnifsi ġeneral. Ejja nlaqqgħu kunsill tal-gwerra. Inti, il-kurazziera, sa timblokka l-irtirata tal-għadu, jiġifieri tagħti tidwira ċ-ċavetta ġol-bieb. U inti, il-grenadiera, sa teskorta lili."

Esegwejt il-manuvra li amarli; imbagħad, ingħaqadt mal-qalba tat-truppi li kienu f'operazzjoni ta' tkixxif.

Fil-mument li fih kont sejjer nilħaqhom, wara paraventu, instemgħet tisbita żul minn hemm. Inxthett 'il quddiem b'xemgħa f'idi l-ħin kollu. Le Poittevin kien għadu kemm nifed b'daqqa ta' bajjunetta sider manikin b'rasu maqsuma tnejn bid-daqqiet ta' mannara li tah Sorieul. Darba induna bl-izball, il-ġeneral ordna: "Ara li nkunu prudenti," u reġa' ngħata bidu għall-operazzjonijiet militari.

Konna ilna tal-anqas għoxrin minuta nfittxu f'kull rokna u rkejna tal-istudju bla riżultat ta' xejn, xhin Le Poittevin ġieħ f'moħħu jiftah armarju daqsieħ ġewwa

l-ħajt. Kien fond u mudlam; tawwalt driegħi quddiem i bid-dawl f'idi, u ngbidt mibluġħ lura; kien hemm raġel qed iħares lejja, raġel tad-demmi u l-laħam.

Jien erġajt għalaqt l-armarju minnufih, tajtu żewġ dawriet biċ-ċavetta u rġajna kkonsultajna bejnietna.

Kien hemm fehmiet diverġenti ħafna. Sorieul ried johroġ lill-ħalliel minn hemm ġew bit-tfiġħ tad-duħħan; Le Poittevin semma l-ġuħ bħala mezz biex jinqabad. Jien ipproponajt nitfgħu l-armarju ġewwa bil-porvli.

Rebħet il-fehma ta' Le Poittevin; u, waqt li hu qagħad għassa bl-ixkubetta l-kbira tiegħu f'idu, aħna morna ngħibu dak li kien għad baqa' mill-ponċ, kif ukoll il-pipi; wara ntabna quddiem il-bieb maqful u xrobna bis-saħħa tal-prigunier.

Wara xi nofs siegħa, Sorieul qabez u qal: "Ma jimpurtanix, jien irrid narah sew u mill-qrib. Tridux naqzbzu fuqu u nzommuh bil-forza?"

"M'hawnx għalik!" għajjatt jien. Kull wiehed minna ħataf l-armi tiegħu; infetaħ l-armarju, u Sorieul, armat bil-pistola mhix ikkargata, kien l-ewwel wiehed li daħal bil-ġri għal fuqu ġewwa.

Aħna dħalna warajh ngħajtu kemm nilfilhu. Għamilna frattarija sħiħa fid-dlam; u wara taqbiida ta' ħames minuti li ma titwemmminx, ħriġna lura fid-dawl bi speci ta' zbandut xiħ magħna, b'xagħru abjad, maħmuġ u mċerċer.

Irbatnielu jdejh u saqajh, imbagħad qegħednieh bil-qiegħda fuq pultruna. Hu ma lissinx kelma waħda.

Allura Sorieul, f'sakra ma jarax art, dar lejna:

"Issa, dal-miżerabbli aħna sa nagħmlu haqq minnu."

Jien tant kien beda jagħmel bija x-xorb li dil-proposta deherli kienet għalkollox naturali.

Le Poittevin tqabba jieħu f'idejh id-difiża u jien insostni l-akkuża.

Inqatgħetlu għall-mewt b'vot unanimu barra wiehed, dak tad-difensur tiegħu.

"Aħna sejrjn niġġustizzjawh," qal Sorieul. Izda ġieħ skruplu wiehed: "Dar-raġel m'għandux imut imċaħħad mill-assistenza spiritwali. Tridux naraw ingibulux qassis?" Jien ogġezzjonajt għax kien sar il-hin. Għalhekk Sorieul ippropona lili biex nagħmilha jien ta' qassis; u heġġeġ lill-ħati biex iqerr għandi.

Ir-raġel kien ilu ħames minuti jaqleb għajnejh imwerwrin bil-biża', jistaqsi lili nnifsu ma' liema tip ta' nies kien qed idendel kusu. Allura hu lissen b'leħen ħawi, maħruq bix-xorb: "Dan żgur biex titmejlu." Izda Sorieul niżżlu għarkupptejh b'saħħa, u li ma jmurx allahares qatt il-ġenituri tiegħu hallewh mingħajr magħmudija, qabad u ferragħlu tazza rum fuq il-qorrieġha.

Imbagħad qallu:

"Qerr għand is-Sinjur; l-aħħar siegħa tiegħek daqqitlek."

Imwerwer kif kien, ix-xwejjah banavolja qabad jgħajjat għall-ajjut b'tant forza li ġejna kostretti nsoddulu ħalqu biex ma jqajjimx lill-ġirien kollha. Hawn hu nxeṭet jitgerbeb mal-art, joqmos u jitkagħweġ, jaqleb l-għamajjar, u jifqa' kemm-il tila kien hemm. Fl-aħħar, Sorieul, li kien tilef sabru, għajjat: "Ejja nehilsuha." U huwa u jieċu l-mira lejn il-povru stendut mal-art, għafas il-grillu. Il-martell niżel xott xott b'naqra ta' ċekċika. Billi l-eżempju jkaxkar sparajt jiena wkoll. Mill-azzarin tiegħi, li kien wieħed taż-żnied, taret xrara li ħasditni.

Hawnhekk Le Poittevin b'ton serju lissen dawn il-kelmiet:

"Ahna żguri li għandna dritt inneħħulu ħajtu 'l dar-raġel?"

Sorieul, mibluġħ, wieġeb: "La qtajnihielu għall-mewt, ngħid jien!"

Iżda Le Poittevin fenda mill-ġdid: "Afli nies ċivili ma jiġux iffucillati; lil dan irridu ngħadduh lill-bojja. Jeħtieġ noħduh l-għassa."

Dehrlina ma kienx hemm fejn wieħed jargumenta iżjed. Ir-raġel ingabar mill-art, u billi ma setax jimxi, tqiegħed fuq tavla ta' mejda għad-disinn, irbatnieh waħda sew u garrejnieh jien u Le Poittevin, b'Sorieul jagħlaq il-filliera, armat sa snien.

Quddiem l-għassa ġie jwaqqafna s-sentinella. Dan baġat għall-kap tiegħu, li għarafna, u billi ma kienx jgħaddi jum li ma jkunx xhud tal-fares li nagħmlu, tat-tinbix ta' bejnietna, u l-ħmerijiet ma jitwemmnuh li noħorġu bihom, kulma għamel daħak u 'l-prigunier m'aċċettahx.

Sorieul baqa' jinsisti: allura s-suldat stedinna ċar u tond biex immorru lura d-dar u ma nagħmlux storbju.

It-truppa reġgħet qabdet triqitha lura u reġgħet daħlet fl-istudju. Jien għamilt mistoqsija: "Il-ħalliel x'se nagħmlu bih?"

Le Poittevin, li beda jhenn għalih, semma li r-raġel bilfors kien qed iħossu għajjen mejjet. Fil-fatt, miżmum ħalqu misdud u marbut fuq it-tavla kif kien, hu kellu bixra ta' wieħed qed imut.

Kien imiss lili nħoss ħniena kbira għalih, ħniena ta' wieħed fis-sakra, u waqt li nehhejtu l-bicċa ċarruta minn ġo ħalqu, staqsejtu:

"Haw', kif int, povru xwejjah?"

Huwa u jokrob qalli: "Haqq ismi, ma niflaħx aktar!" Hawn Sorieul beda jġib ruħu qisu missier. Helsu mill-irbit kollu, qiegħdu bilqiegħda, kellmu bħal wieħed ta' ġewwa, u biex ingibuh lura f'tiegħu, it-tlieta li aħna qbadna nhejju malajr kemm jista' jkun ponċ ieħor. Il-ħalliel, sielem fil-pultruna tiegħu, qağħad iħares lejna. Xhin tlestiet ix-xarba, għaddejnieu tazza; sa nżommulu rasu konna lesti nagħmlu biex jixrob magħna; u ċekċikna t-tazzi.

Il-priġunier legleg kemm jiflaħ jixrob riġment. Izda, billi kien qed ifeġġ dawl is-sebħ, hu qam, u bil-kalma kollha qalilna: “Se jkollni nħallikom, għax jeħtieġli nidhol lura d-dar.”

Aħna sogħobbina; ridna nżommuh, iżda hu ma riedx jibqa’ aktar.

Allura ħadna b’idejn xulxin, u Sorieul, bix-xemgħa tiegħu f’idu wera d-dawl fl-intrata, huwa u jgħolli leħnu: “Hu ħsieb l-għatba ta’ taħt l-arkata tal-bieb ta’ barra.”

*

Tgħidx kemm daħku ta’ madwar il-ħarrief. Hu qam, xegħel il-pipa, u zied jgħid huwa u jieqaf sew fuq saqajh quddiemna:

“L-aktar haġa tad-daħk, imma, fl-istorja tiegħi hi li hija minnha.”

Maufrigneuse

Gil Blas 21 ta’ Ġunju 1882

Noti

- 1 Raħal fit-trufijiet oċċidentali tal-Foresta ta’ Fontainebleau fin-Nofsinhar ta’ Pariġi. F’nofs is-seklu dsatax Barbizon sar magħruf għall-iskola ta’ numru mdaqqas ta’ artisti, fosthom Corot, Troyon, Millet u Daubigny, li ribellaw kontra r-Romantiċiżmu tal-ħabba gods u riedu jirritornaw għar-realizmu u s-sinċerità fl-arti.
- 2 Ir-referenza hawn hija għall-Ewwel Imperu, jiġifieri dak ta’ Napuljun I.
- 3 Jiġifieri l-armata ta’ veterani li magħhom Napuljun rebaħ il-battalji tiegħu, u li l-biċċa l-kbira minnhom tilfu ħajjithom fl-irtirata minn Moska fl-1812.
- 4 L-innu nazzjonali Franċiż, miktub u mmużikat f’April tal-1792 fi Strasburgu mill-uffiċjal żagħżuġh C. J. Rouget de Lisle.

Salvu tal-Pasturi

ta' Francis Ebejer

Maqluba għall-Malti
minn Steve Borg¹

Tista' ssejjah il-biċċa xogħol li qabbduni bħala ġennata. Għaliġa dehret ħela ta' hin – għall-inqas hekk ħsibt fil-bidu. Kienet is-sena 1960 u jien kont għadni ħalib ommi fi snieni, qalbi tajba, fidil, bla ħazen ta' xejn...

Biex ma ntawwalx, kont qiegħed fuq il-vapur naqsam lejn Għawdex, b'ziffa ħelwa għaddejja minn ma' rdimijiet Kemmunin, għalkemm ma nistgħux ngħidu li l-baħar bejn il-fliegu kien imħarrek.

Ma konniex ngħoddu aktar minn sitt passiġġieri abbord; il-ħaddiema Għawdxin li jaħdmu Malta ma jaqsmux lura lejn gżirithom qabel il-Ġimgħa filgħaxija.

Kien hemm koppja Skandinava, bir-raġel jiġbed ritratt wara l-ieħor tar-rima mqanqla mill-vapur, b'martu maġenbu; mara ħoxna Maltija b'qafas tal-qasab mgħotti b'ċarruta ċċangjata li xi drabi bdiet titħarrek xi ftit – wisq probabbli minn xi fniek; qassis jaqra l-brevjarju waqt li jistrieħ fuq il-ħadid tal-ġnub iżaqzaq; żewġ tfajliet b'għajnejn somor jitkellmu u jidhqu bil-qalb f'nofs din iż-żiffa ħelwa Mediterranja.

Hekk kif il-lejl ta' qabel kont se nispiċċa mix-xogħol, sejjahli s-Sur Telesforu Bonello biex immur fl-uffiċċju tiegħu, li qiegħed wara l-lift ewlieni tal-lukanda, u qalli:

“Għada filgħodu rridek taqşam mal-ewwel vapur lejn Għawdex.”

1 Mitbugħa bl-Ingliż fil-ktieb *For Rożina... a husband and other Malta stories* (1990).

“Mela le, Sur” — wegibtu, mingħajr tlaqliq. Kien hemm pawsa. Bqajt sieket.

“Jiena ċert li inti smajt b’Salvu tar-Rabat li jagħmel il-pasturi tat-tafal,” — kompli.

“Ma naħsibx...” — bdejt ngħidlu.

“Hu x’inhu,” — waqqafni. “Mur ir-Rabat u staqsi għal dan ix-xifajk Salvu tal-Pasturi. Fhimtni? F’Għawdex magħruf sew.”

“Tajjeb ferm, Sur.” — Pawsa oħra. Għamilt biex noħroġ mill-uffiċċju.

“Għadni ma spicċajtx, ja nofs ras,” — għajjat f’nofs is-sentimenti ta’ moħħi.

F’għieħ is-sewwa jkollu nistqarr illi dan l-aħħar tgħidx kemm kellu inkwiet bil-proġett tat-tielet lukanda tiegħu, għaliex waqt it-tqattigh għall-pedamenti tagħha, instabu fdalijiet Puniċi u l-Mużew Nazzjonali qabżu fuqu u waqqfu x-xogħol kollu tal-bini.

“Insomma, hu din il-lira u mur għand dan it-tali u ixtri biha b’kemm tista’ mill-qahbeċ pasturi tiegħu.”

“Iva, Sur,” — wegibtu, waqt li ħadt il-lira.

Hekk kif wasalt hdejn il-bieb, kompli jgħidli:

“Tal-103 semgħu bih u l-mara trid il-lott kollu.”

Harist lejn il-karta tal-lira f’idejja.

“Int qieghed tgħidli li trid b’lira pasturi?” — azzardajt nistaqsih.

“Iva. U ara li ma jaħdmikx; int taf l-Għawdxin kemm jilħqilhom. U tiddawwarx. Irridek hawn wara nofsinhar għaliex dawn se jsiefu għada billejl.”

“Min?”

“Tal-103! Min l-immieghel ħsibt? Issa dabbar rasek.”

It-traġitt minn Malta għal Għawdex jieħu aktar minn nofs siegħa u l-Imperial Eagle – isem grandjuż għal biċċa żgħira tal-baħar – fl-aħħar trakka mal-moll tal-Imġarr. Sejjaħt taksi. Li kieku ridt stajt qbadt tal-linja għar-Rabat, iżda kont bil-bajda mdawra u, biex nikkonsla ftit, deherli li kien jixraqli nasal paxxut, spejjeż għal dak il-qanzħa Telesforu!

Huwa minnu li kull ma jien biċċa haddiem innnewwel iċ-ċwiewet u nwiegeħ it-telefonati, student li weħel fl-ewwel sena ta’ studju fl-università, iżda naf inhaddem rasi, jekk qed tifhem xi rrid ngħid.

Apparti kollox, lil Salvu tal-Pasturi sibtu bla taħbit ta’ xejn. Ix-xufier tat-taksi kien jgħi minnu, xi kuġin jew sekond kuġin ta’ hu tar-rispett ta’ silf Salvu. Ftit wara, hekk kif serripna mat-toroq dojoq tal-belt Medjevali tar-Rabat, għaddejna minn taħt hnejja għal go pjazzetta, fejn fil-kantuniera kien jinsab il-ħanut ta’ dan ix-xiħ. Il-ħanut kont tasal għalih billi titla’ taraġ imbajjad u li kien imzejjen bil-qsari tal-ġeranju.

Tlajt it-taraġ u froqt il-purtiera taż-żibeġ. Lehen baxx talabni, sabiex, jekk jogħġobni, nidhol. Il-hanut kien mudlam iżda, wara li flist mid-dija qawwija tax-xemx, stajt nilmaħ fejn kien qiegħed. Kien magħmul żgħir, mgħawweġ minn spallejh u deher mgħobbi biż-żmien, dak it-tip li tistennieh ikun mitfugh jistrieħ fuq xi pultruna.

Mhux dar-raġel. Kien wieqaf f'nofs il-kamra, iżomm pastur tat-tafal 'il fuq, halli jarah f'raġġ ta' dawl tax-xemx li kien diehel mit-twejqa imbarrata. U b'ċerta ħila jlewnu.

Deher ferħan se jtir bija. Ghidtlu x'qadja ridt nagħmel għandu, iżda hu kien diġà beda jdawwarni madwar il-kamra u l-ixkafef mimlija.

“Arahom bil-kwiet, u hu ħinek,” — qalli.

Il-pasturi kienu ta' għadd ta' qisien, iżda ma kinux iżgħar minn żewġ pulzieri u akbar minn sitta. Kellu sajjieda daqnin bix-xbieki; kaċċaturi bil-klieb; nisa tal-bajd, tal-fjuri, ħassiela, bejjiegħa tal-hut, taż-żebbuġ u l-kappar libsin dbielet kbar u bi qfief fuq rashom; nutara mgħaddmin bi kpiepel kbar suwed; surmastrijiet b'mustaċċi mdendlin iħarsu biċ-ċiera; qassisin qarġhin bi wċuħ devoti u mzaqqin; ħafna qaddisin; anġli f'kull qagħda (xi ftit weqfin; oħrajn kellhom grampun żgħir imdahħal go daharhom halli jkunu jistgħu jiddendlu); ballerini mzejna bi lbies ilaħħaq sal-għekiesi u bi wċuħ tassew sbieħ; u għadd ta' qisien u qagħdiet tal-ibleh nazzjonali, il-mitiku Ġaħan. Kien hemm sewwasew tużżani ta' pasturi, ilkoll miżbugħin jgħajtu u qishom ta' vera.

Ġaladarba rajt li se jagħti kasi, fakkartu għaliex kont mort għandu. Hekk kif ra l-karta tal-lira, ċarrat ftit ħalqu, daħaq u tani ħarsa ta' wieħed mifxul.

“Dawk il-flus kollha! Mela ħa tixtri l-hanut?”

L-imġiba ċajtiera tiegħu għoġbitni u dhaqtlu lura sabiex inkompli miegħu.

“Jekk mhux il-hanut kollu,” — iżżuffjettajt miegħu, “mela kull ma hemm fuq waħda mill-ixkafef.”

“Kif se gġorrhom kollha?” — staqsieni, b'ton serju.

“Stenna waħda,” — waqqaftu hesrem, waqt li ħsibt li ħadni bis-serjetà. “Kull ma rrid hija b'lira biss. Xi żewġ jew tliet pasturi... tridx nagħmluhom tlieta?”

Reġa' tbiissem.

“Zammejt l-istess prezz għal dawn l-aħħar erbgħin sena. Jisgħobbija li se jkollni nagħtik tal-inqas għoxrin wieħed jekk trid tonfoq daqshekk flus.”

“Għoxrin!” — wegibtu maħsud.

“Iva. U xi wieħed jew tnejn żejda... dejjem skont x'taġħzel. Ngehdu aħna, kaċċatur bis-senter u l-kelb jġigik sold aktar milli kieku kien bis-senter biss. Il-prezz ma jogħliex aktar minn hekk.

Biex niftiehm u sew, jien tal-ħsieb li jekk jogħġbuk il-kaċċaturi, aghżel wiehed bis-senter u l-kelb, kif ukoll bil-barżakka, dik li jkollha xi rjus tal-kaċċa maqbuda mdendlin għal barra. Hemm min imur għal dawb b' xi par qolol hdejn saqajn il-kaċċatur. U dan kollu għall-prezz ta' kaċċatur bis-senter u l-kelb biss. Nittama li mhux qieghed inhawdek.”

Deher sogħbien. Hakk rasu xi ftit u kompli:

“Naf li missni ktibt dan kollu xi mkien... taf int, b' xi tabella tal-prezzijiet murija mal-ħajt.”

Smajtu ssummat, kważi beżgħan li jekk nitkellem, jibdedw jaqgħu l-affarijiet mal-art u nistenbaħ biex nara li dan kollu kien sħajjil tad-dinja ta' dari. Ix-xiħ qalli li seta' jobsor dak li kont se nistaqsih, hekk kif jagħmlu t-turisti kollha. Bħal, ngħidu aħna, kif huwa qatt ma hema l-pasturi.

Kien jagħmilhom mit-tafal niedi u johroghom fix-xemx biex jinxfu, biex wara jizbogħhom. Dak it-tafal xehbi 'l fuq mid-dahla ta' Marsalforn kien l-aqwa, għax la kien imballat u lanqas mużrar. Għal xi raġuni li ma nafx x' inhi, ħlief li dehret bla sens dak il-ħin, ħsibt f' Alla u t-tafal Tiegħu... Ix-xiħ kompli jgħidli li, issa r-rata ta' xogħol tiegħu, b' għajnejh imorru lura, ma kinitx aktar minn żewġ pasturi kuljum.

Daħaq bil-mod, bħal qisu gietu tifikira helwa, u qalli kif is-sena ta' qabel xtaqu jehduh jaħdem f' lukanda ewlenija f' Malta, fejn seta' juri s-sengħa tiegħu wara tieqa kbira tal-ħadid u l-ħġieg, sabiex iħajjar lit-turisti jixtru.

“Ġew żewġ sinjuri dħulin minn Malta apposta għalhekk. Tista' tifhimha din? Riedu jagħtuni żewġ ikliet, tliet kafejiet u għaxar xelini kuljum. U biex norqod, kellhom kamra fil-kantina, qaluli li kwjeta ħafna. Insomma, għidtilhom le. Għixt ħajti kollha hawnhekk. Minn mindu kont tifel kont imħajjar li nagħmel dan ix-xogħol ma' missieri hawnhekk. Barra minn hekk, l-hena tiegħi hi li neħles minn dawn l-imsejknin ħlejjaq jiena stess.”

F'radda ta' salib għazilt il-pasturi li kont se nieħu lura miegħi. Il-karta tal-lira ġabitli tnejn u għoxrin pastur – l-aħħar wiehed ikun Ġaħan, li skont ma qalli x-xiħ, kien se jagħtini bħala rigal. Reġa' tani dik it-tbissima tiegħu waqt li b' ċerta żegħil newwilli l-pasturi.

“Jaqbuni d-dwejjaq nitlaqhom minn idi,” — qalli.

“Iva, iżda int tagħmilhom biex tbighom, mhux hekk?”

Qatt ma smajt lil lehni b'tant swied il-qalb. Iċċassa lejja għal ftit ħin. Imbagħad qalli:

“Immela, ħi.”

Hekk kif tal-familja bdew deħlin fil-kamra ried ilaqqagħni magħhom wiehed wiehed: tlett ibniet miżżewġin, ir-raġel bidwi ta' waħda minnhom, erba' jew ħamest itfal, fosthom tifla żgħira, b'xeħta mqarba, li l-ħin kollu bdiet tiżgiċċa mill-kamra u tiġi lura. Salvu tal-Pasturi niżżel idu fuq ras waħda miż-żgħar.

“Taqbadni f'tit diqa f'qalbi meta nkun qiegħed nagħmel dawn il-ħlejjaq tat-tafal.”

Qiegħed tara x'jagħmillek. Jien insejħilhom “din il-ħaġa”, u hu “dawn il-ħlejjaq...”

“Jisgħobbija li ħadd mir-razza ma ħa din is-sengħa. Hliel tifel wiehed li wera l-ħajra. Imma miet f'żgħoritu snin ilu.”

“Forsi xi ħadd minn dawn iż-żgħar,” — għidtlu, biex nikser il-kwiet u nidher li ma għamiltx f'qalbi.

Lanqas ilħaqt għidt hekk li waħda mill-bniet imbaċċna dahket waħda sfurzata u ġabret żewġt itfal minn tagħha ma' djulha.

“Jien irrid lil uliedi jitgħallmu l-iskola suret in-nies,” — qalet, kważi bil-ħerra, filwaqt li għafset lit-tfal mal-fardal tagħha. “Niżzi ħajr 'l Alla li anki jien tgħallimt xi f'tit.”

“Mela, ħi,” — żied ix-xiħ missierha. “Iridu jitilgħu aħjar minni. Huma xxurtjati.” — Tbissem, xi f'tit bil-mistħija.

“Jien lanqas ismi ma naf nikteb.”

“M'inti xejn mingħajr skola, hekk dejjem ngħid,” kompliet il-bint. “Ara waħda 'l missieri. Għamel ħajtu jitbagħal fuq dak il-ħmieġ griż. Għal xiex? Lanqas ried jgħolli l-prezz kif jagħmel kull min hu rasu fuq għonqu. Min jaf kemm-il darba għednielu jerfa' minn dax-xogħol u jagħmel xi ħaġa oħra. Bħal idawwar it-turisti. Hemm qiegħed il-boqxiex. Jekk joqgħod bilqiegħda fuq it-taraġ, jehdulu r-ritratti u jagħtuh xi ħaġa. U issa xiħ għakka, bħal din il-belt imqammla. Xi ħaġa hekk togħgobhom lit-turisti.”

Ma damux ma sabu kaxxa vojta tal-kartun u ġabu t-tiben, f'tit gazzetti mgeżwrin u tul spag bl-għoqiedi. Kulħadd għen naqra, mit-tfal sal-kbar. Malajr intbaħt li filwaqt li xi wħud bdew jagħmlu hekk kontra qalbhom (naf x'qiegħed ngħid, mhux qiegħed nistħajjel) u bdew jgħaġġlu biex jehilsu, par idejn bdew iduru fuq kull pastur, imorru lura lejn il-kaxxa, jirrangaw, jergħu jqiegħdu l-pasturi, filwaqt li bħal qishom bdew iwieznu kull nitfa tiben.

Fl-aħħar sabha xi f'tit bi tqila biex jagħlaq il-kaxxa u jorbot l-ispaga suret in-nies. Għamiltha tabirruhi li ma ntbaħt b'xejn.

Ftit sigħat wara, għajjen bil-vjaġġ, u bl-isforz biex nara li l-kaxxa tasal qawwija u shiha wasalt lura u bdejt inħabbat fuq tal-103. Il-mara għoxiet bil-ferħ hekk kif rat il-pasturi.

“Isa, għaġġel Eugene, eja ara,” — għajtet fil-kamra. “Hawn dawk l-affarijiet ta’ dak ix-xiħ minn Ghawdex.”

Eugene ħareġ mill-kamra tal-banju, liebes ġagaga safra tgħajjat b’Donald Duck irrakkmat taht l-ispalla x-xellugija. Flimkien ittawlu għal ġol-kaxxa, qallbu qalb it-tiben u qabdu pastur wara l-ieħor.

“Ara waħda dan. Huwiex ħelu? Din il-libsa Empire. Żgura li hekk hi.”

“Iva qalbi, hekk hi.”

Hallejthom ikompli. Tard filgħaxija rani Eugene u resaq lejja.

“Għaliex ħrabtilna xbin? Lanqas nista’ ngħidlek kemm nafulek ta’ dak li ġibtilna. Ergajna erfajna kollox f’kaxxa tal-ġablow, bi tgeżwir ta’ vera. Hemm xi ftit minn ħbiebna se jiħdaru hekk kif se jarawhom. Hawn ħa, xi ħaġa għall-iskariġġ.”

Harist lejn x’tani f’idi. Karta tal-ħames liri.

Imbagħad ma nafx xi ġrali. Naħseb li Eugene u martu kienu minn tagħna... mhux tort tagħhom... L-ewwel ħsieb li ġieni kien ġenn biex narmi l-flus lil hemm. Imma kont fixxa, tfajt il-flus fil-but u mort biex nibda nwieġeb it-telefonati li bdew deħlin.

Ghamilt għaxar minuti qisni l-iċċassat u ħallejt ix-xjafek t’apparat iżeggeg waħdu.

it-tmiem.

Sunetti ta' William Shakespeare

Maqlubin għall-Malti
minn Oliver Friggieri

57

Bħala lsir tiegħek, dmiri xiex ħlief ngħasses
Fuq is-siġhat u ż-żminijiet ta' xewqtek?
Xejn m'għandi ħin prezzjuż li nista' nonfoq,
U lanqas ħidmiet oħra, ħlief ħtiġietek.
Is-sieġha mingħajr tmiem lanqas se nćanfar,
Waqt li għalik ngħasses l-arlogg, ja sidti,
U le nqis morra l-qrusa ta' nuqqasek,
Met'inti 'l-qaddej tiegħek tajt l-addijo;
Lanqas bi ħsieb għajjur nissogra nsaqsi
Fejn tista' tkun, jew nobsor x'inti tagħmel,
'Mma, lsir immnikket, nibqa' w f'xejn ma naħseb,
Ħlief, fejn tinsab, kemm tferrah lil madwarek:
L-imħabba tassew belha, biex fi ħsiebek
(Minkejja x'tagħmel int) xejn għelt ma tara.

71

La mmut la titnikkitx aktar għalija
 Meta se tisma' ddoqq qanpiena mqita
 Li thabbar li jien ħrabt mid-dinja vili,
 Biex ma' dud vili jiena nibqa' ngħammar:
 Jekk taqra dan il-vers, xejn la tiftakar
 Fl-id li kitbitu; għax jien tant inħobbok,
 Li fil-ħsieb tiegħek ħelu rrid nintesa,
 Jekk int titnikket meta taħseb fija.
 O, jiena ngħid, jekk tara dawn il-versi,
 Kif jien aktarx inkun magħqud mat-tafal,
 La tlissen lanqas biss lil ismi msejken;
 U ħalli mħabbtek tnin ukoll ma' ħajti:
 Inkella d-dinja tagħraf il-krib tiegħek,
 U la nkun tlaqt tiddieħak bik għalija.

72

O, li ma jkunx li d-dinja tqabbdek tfakkar
 Liem' mertu għammar fija, biex int thobbni
 Sa wara l-mewt – ħanina, mel'insieni,
 Għaliex xejn siewi m'int se ssib ġo fija;
 Jekk ma tasalx biex tfassal gidba twajba,
 Li ttini aktar milli qatt jisthoqqli,
 U tixhet tiffhir iżjed fuqi mejjet
 Minn kemm il-verità xħiħa trid troddli:
 O, biex imħabbtek f'dan ma tkunx qarrieqa,
 Li int tfahħarni bla ma tgħid is-sewwa,
 Jindifen l-isem tiegħi fejn hemm ġismi,
 Biex aktar ma jkunx t'għajb għalik w għalija.
 Għaliex mistħija nħoss b'kulma jien jiena,
 U hekk inti wkoll, biex thobb fejn m'hemm xejn siewi.

76

Ġħaliex ħawlin minn kull kburiġa vrusi?
 Imbiegħda mit-tiżwiq u bdil ħarkieni?
 Ġħaliex, maż-żmien, jien ma ngħarrixx kull naħa
 Ħa nsib modi oħrajn u forom ġodda?
 Ġħax nikteb ħaġa biss u dejjem waħda,
 U nżomm l-ġħajxien f'żerriegħa l'hi magħrufa,
 Tant li kull kelma kważi ssemmi ismi,
 Turi t-twelid tagħha, u minn fejn ġejja?
 Kun af, ħaninti, nikteb dejjem fuqek,
 U inti u l-imħabba bqajtu ħsiebi;
 Lill-kliem qadim inlibbes libsa ġdida,
 Nonfoq mill-ġdid dak kollu li ġa ntefaq;
 Ġħax bħalma x-xemx kuljum ġdida w qadima,
 Hekk ġħadha mħabbti tġħid kulma ġa ntqal.

Nikteb...

Nizar Qabbani

maqluba għall-Malti
minn Kevin Saliba

Nikteb biex nisplodi kull m'hawn – kull kitba
splużjoni.

Nikteb

ħalli d-dawl ivinċi fuq id-dlam

u vittorja tkun il-poeżija.

Nikteb ħalli jaqrawni z-zkuk tal-qamħ

ħalli jaqrawni s-siġar.

Nikteb

ħalli jifhmuni l-warda,

u l-kewkba, u l-għasfur,

u l-qattus, il-ħuta, il-gajdri u tagħhom il-qxur.

Nikteb

biex neħles did-dinja minn dras il-klieb ta' Ħolako
minn madmad il-milizzji
minn ta' ras il-ġgajta l-ġenniji.

Nikteb

biex neħles lin-nisa miċ-ċelel tat-tiranniji
mill-ibliet tal-mejtin
mill-istat tal-poligamija
minn tal-jiem il-monotonija
– l-ingazz, dit-titnija.

Nikteb

biex neħles lid-dinja mill-Inkizizzjoni
minn tixmim il-klieb
minn forok iċ-ċnieser.

Nikteb

biex lill-mara li nħobb neħlisha
mill-bliet ta' bla poeżija
ta' bla mħabba,
mill-bliet tal-iffustrar u l-imrar.
Nikteb biex lilha nibdel fi sħaba taċ-ċpar.

Biss il-mara u l-kitba

lilna jafu jħellsu mill-mewt.

